


۷۸۶/۹۲

انٹرنیشنل صوفی سنٹر بنگلور سے جاری کردہ



# انوار الصوفیہ

بنگلور



علم تصوف و عرفان کا  
جامع چار ماہی رسالہ

بابت جنوری تا اپریل 2010ء

محرم الحرام تا ربیع الثانی 1431ھ

جلد ۴ ————— شماره ۱۵

انٹرنیشنل صوفی سنٹر (رجسٹرڈ)

بنگلور

3/28 1st Cross V.R. Puram  
Palace Guttahalli, Bangalore 560 003  
Karnataka State (India)

Contact: 23444594

Please Visit our Website : [www.internationalsuficentre.com](http://www.internationalsuficentre.com)

# انٹرنیشنل صوفی سنٹر بنگلور

## مجلس ٹرسٹیان

- |     |                                      |             |
|-----|--------------------------------------|-------------|
| (1) | مولانا مولوی جناب سید شاہ انور حسینی | صدر         |
| (2) | جناب اے اے خطیب                      | ٹیچنگ ٹرسٹی |
| (3) | جناب محمد تاج الدین انور             | خازن        |
| (4) | ڈاکٹر سید لیاقت پیراں                | ٹرسٹی       |
| (5) | جناب خلیل مامون                      | ٹرسٹی       |
| (6) | جناب عزیز اللہ بیگ                   | ٹرسٹی       |
| (7) | جنابہ شائستہ یوسف صاحبہ              | ٹرسٹی       |

## اغراض و مقاصد

- ۱۔ اسلوب تصوف پر عوام میں چرچہ کرنا۔
- ۲۔ تصوف کی روایات اور تعلیمات کا بغرض باہمی اتحاد و اتفاق و اخوت عوام کو بہرہ ور کرنا۔
- ۳۔ اہل تصوف کے سوانح حیات اور ان کے اقوال پر کتب کا شائع کرنا۔
- ۴۔ صوفی مسلک پر سمینار اور تقاریر کا اہتمام کرنا۔
- ۵۔ جملہ اہل تصوف اور اسلوب تصوف سے منسلک اصحاب کا اجتماع بغرض عالمی برادرانہ اخوت کو منعقد کرنا

قیمت فی رسالہ 25 روپے

قیمت سالانہ 100 روپے



بسم اللہ الرحمن الرحیم

## پیش لفظ

مختلف بزرگوں نے اپنے تجربات سے قرب خداوندی و معرفت الہی حاصل کرنے کے جو متعدد راستے معین فرمائے ہیں انہیں طریق یا طریقت کہتے ہیں۔ یوں تو اللہ تعالیٰ تک پہنچنے کے ان گنت راستے بتلائے جاتے ہیں لیکن حق تبارک و تعالیٰ نے اپنی راہ معرفت دین اسلام کی پیروی انبیائے کرام و صدیقین و شہداء و صالحین کے اختیار کردہ راستہ کو مختص فرمایا ہے۔ تحقیق و شواہد سے یہ بات پایہ ثبوت کو پہنچ چکی ہے کہ صراط مستقیم پر گامزن وہ واحد جتنی اور نجات یافتہ فرقہ صرف اور صرف اہلسنت الجماعت ہے جس کی بنیاد محبت رسول و آل رسول اور عقیدت صحابہ کرام پر قائم ہے اور جس کا سلسلہ فیضان اولیاء اللہ و صوفیا کے ذریعہ جاری ہے۔ علمائے حق اور ذمہ داران و خادمان درگاہ اولیاء کرام پر یہ ذمہ داری عائد ہوتی ہے اس تعلیم کو عام کرے اور برادران اسلام کسی غلط فہمی کا شکار نہ ہوں اور صراط مستقیم پر چل سکیں اور اس کے لئے یہ ضروری ہے کہ ہر درگاہ میں جہاں گنجائش ہو دینی مدارس قائم کریں تاکہ ان بزرگان دین کے صدقہ و طفیل سے عام مسلمان صحیح دین اسلام سے آشناء ہو سکیں۔ مجھے امید ہے کہ جو بھی اس کار خیر میں قدم اٹھائے گا انہیں ان بزرگوں کی مدد و رور حاصل ہوگی۔ یہ وقت حاضریہ کی ضرورت ہے۔ بارگاہ ایزی میں دعاء گو ہیں کہ ہم کو صالحین کے راہ پر چلائے اور معرفت دین اسلام سے مالا مال کرے۔ آمین

خاکپائے اولیاء کرام  
اے اے خطیب

چیف ایڈیٹر

بسم اللہ الرحمن الرحیم

## حمد باری تعالیٰ

از: الحاج سرور علی شاہ قادری سروری

تو ہے ابتدا تو ہے انتہا تری شان جل جلالہ  
 تو تمام خلق کا آسرا تری شان جل جلالہ  
 تری مثل ہے نہ نظیر ہے نہ ترے مشابہ ہے کوئی شے  
 کہوں کس زباں سے تری ثنا تری شان جل جلالہ  
 تو گلاب و سرو میں ہے نہاں، تو ہے مہر و ماہ میں صوفشاں  
 ہے ہر اک شے میں تری ضیاء، تری شان جل جلالہ  
 جو بھی زندگی میں ہمیں ملا ترے فضل ہی سے ہوا عطا  
 ترا شکر کیسے کریں ادا، تری شان جل جلالہ  
 وہ نبی ترا ترا مصطفیٰ مرا مرتضیٰ مجتبیٰ  
 وہ ہے تیری سب سے بڑی عطا، تری شان جل جلالہ

☆☆☆

عشق کا راز ہے فنا فی اللہ      حسن کا ساز ہے بقا باللہ  
 عشق کا راز ہے سرورِ دل      حسن کا ناز ہے حضورِ دل

بسم اللہ الرحمن الرحیم

## حضرت جامی قدس سرہ السامی کی

معروف فارسی نعت شریف کا منظوم ترجمہ

**اردو**

**فارسی**

|                             |                               |
|-----------------------------|-------------------------------|
| نسیم بجانب بطحا گزرگن       | نسیم جب بھی بطحا میں گزر کر   |
| زاحوالم محمدؐ را خبر کن     | میری حالت کو آقا کو خبر کر    |
| بہر این جان مشتاقم بہ آں جا | میری مشتاق جان لے جا کے اس جا |
| فدائے روضہ خیر البشر گن     | نثار گنبد خیر البشر کر        |
| توئی سلطان عالم یا محمدؐ    | تم ہی سلطان ہو عالم کے محمدؐ  |
| ز روئے لطف سوئے من نظر گن   | کرم فرماؤ دامن میرا بھی کر    |
| خدا یا این کرم بارِ دگر گن  | وہی یارب کرم بارِ دگر کر      |

حضرت حسان بن ثابتؓ کے مشہور نعتیہ اشعار کا منظوم ترجمہ

تجھ سا حسین کوئی اس آنکھ نے نہ دیکھا  
تجھ سا جمیل کوئی اب تک ہوا نہ پیدا  
پیدا کیا خدا نے ہر عیب سے مبرا  
پیدا ہوا ہے ایسا جیسا کہ تو نے چاہا

(ماخوذ صوفی اعظم حیدر آباد)

بسم اللہ الرحمن الرحیم

## آیت قرآنی: شان حبیب الرحمن

از:..... حضرت مولانا مفتی احمد یار خاں صاحب نعیمی مدظلہ بدایونی

آیت ۳۳: وَمَا رَمَيْتْ إِذْ رَمَيْتْ وَلَكِنَّ اللَّهَ رَمَىٰ (پارہ ۹ سورہ انفال رکوع ۲) اور اے محبوب وہ خاک جو تم نے پھینکی، تم نے نہ پھینکی ہم نے پھینکی۔ یہ آیت کریمہ بھی حضور اقدس علیہ السلام کی صریح نعت ہے۔ اولاً غور کرنا چاہئے کہ اس میں کس واقعہ کی طرف اشارہ ہے۔ دوسرے اس میں نعت کس طرح ہے۔ واقعہ یہ ہوا کہ جنگ بدر جو سنہ ۲ھ میں واقع ہوئی اس میں کفار مکہ بہت ساز و سامان کے ساتھ مدینہ پر حملہ کرنے آئے اور اہل مدینہ کے پاس سوائے اللہ کی مدد اور رسول علیہ السلام کی برکت کے اور کچھ بھی نہ تھا کفار تقریباً ایک ہزار تھے اور مسلمان تین سو تیرہ۔ کفار کے پاس ہر طرح کے کھانے پینے کے سامان مگر مسلمانوں کے منہ میں دن بھر روزہ اور رات میں آیات قرآن کفار کے پاس تیر تلوار، نیزے، بھالے، مسلمانوں کے پاس خرمیہ کی لکڑیاں۔ بدن پر کپڑے پھٹے ہوئے اور پاؤں میں چھالے، کفار کے لشکر میں گانے والوں کے گانے اور باجوں کے نغمے، اور مسلمانوں کی طرف آیات قرآنی اور تکبیر کے کلمے، رات کے وقت کفار شراب میں مخمور، مسلمان نشہ ذکر الہی اور شراب محبت میں چور، غرضیکہ ادھر شیطان کا لشکر ادھر رحمن کا لشکر۔

مسلمانوں کی اس ظاہری حالت کو دیکھ حضور علیہ السلام نے سجدہ میں سر رکھ کر بارگاہ الہی میں عرض کیا کہ خدایا اس وقت روئے زمین پر تیری سچی عبادت کرنے والی صرف مسلمانوں کی ہے سروسامان چھوٹی سی جماعت ہے اگر آج تو نے ان کی امداد نہ فرمائی کہ اس جگہ شکست کھا کر ہلاک ہوگئی تو دنیا میں تیرا سچا نام لیوا کوئی بھی نہ رہے گا اور اس قدر گریہ وزاری فرمائی کہ اس جگہ کی کنکریاں حضور علیہ السلام کے آنسوؤں سے تر ہو گئیں پھر سجدے سے سر اٹھایا اور ایک مٹھی خاک

لے کر لشکر کفار کی طرف پھینکی۔ وہ اللہ جانے ایک مشت خاک تھی یا ابابیل کی کنکریاں تھیں کہ تمامی کافروں کی آنکھوں میں پہنچ گئیں اور وہ کافر آنکھیں ملتے ہوئے رہ گئے۔

بعد میں اللہ کے فضل سے مسلمانوں کی اس تھوڑی سی جماعت نے کافروں کے اس ساز و سامان والے لشکر پر ایسی فتح پائی کہ جس کا آج تک ذکر چلا آ رہا ہے، بڑے بڑے سرداران قریش کفار اس جنگ میں مارے گئے اور بہت سے قید ہوئے۔

یہ تو واقعہ تھا جس کا اس آیت پاک میں ذکر ہوا ہے اب آیت کیا فرما رہی ہے؟ یہ فرما رہی ہے کہ اے محبوب علیک السلام وہ واقعہ جب کہ آپ نے ایک مشت خاک کفار کی طرف پھینکی، اور سب کی آنکھوں میں پہنچ گئی۔ اے پیارے تم نے نہ پھینکی، بلکہ تمہارے رب نے پھینکی تھی۔ یعنی ہاتھ تو تمہارے تھے مگر کام ہمارا تھا۔

حضور علیہ السلام کے ایک کام کو رب نے ایسا پسند فرمایا کہ فرما دیا تم نے یہ کام کیا ہی نہیں تھا بلکہ ہم نے کیا تھا اس سے دو فائدے حاصل ہوئے ایک تو یہ کہ تصوف کا اعلیٰ درجہ ہے فنا فی اللہ، جب بندہ فنا فی اللہ اور باقی باللہ ہو جائے اور دیکھنے میں تو وہ اپنی شکل میں ہو مگر عشق الہی اس کی رگ رگ میں اس طرح سرایت کر جاوے کہ اس کے ہر کام کو رب کی طرف منسوب کیا جاوے جس طرف مولانا روم اشارہ فرماتے ہیں۔

گفتہ اُو گفۃ اللہ بود گر چہ از حلقوم عبد اللہ بود

یعنی جب وہ کلام کرتا ہے تو زبان عبد اللہ کی ہوتی ہے اور کلام اللہ کا ہوتا ہے۔

چوں روا باشد انا اللہ از درخت کے روانہ بود کہ گوید نیک بخت

دیکھو حضرت موسیٰ علیہ السلام جب کلام الہی سے مشرف ہونے کوہ طور پر گئے تھے تو ایک درخت سے آواز آئی تھی وَنُورِی مِنَ الشَّجَرَةِ اَنْ یَا مُوسٰی اِنِّیْ اَنَا اللّٰهُ رَبُّ الْعَالَمِیْنَ کہ اے موسیٰ میں ہوں پروردگار عالم، تو کیا یہ درخت کی آواز تھی یا درخت کہہ رہا تھا کہ میں اللہ ہوں ہرگز نہیں، بلکہ رب کا کلام تھا درخت اس کا مظہر۔

اسی طرح ایک کوئلہ آگ میں رکھا گیا، آگ نے ایسی تاثیر کی کہ کوئلہ بھی آگ بن گیا اب جس چیز کو یہ انگارا چھو جاوے جلادے۔ اسی طرح ایک شخص کو جن نے چھولیا ہے اب وہ جنوں کی حالت میں جو بولتا ہے کہ میرا یہ نام ہے میں فلاں جگہ کا جن ہوں اور مجھ میں یہ طاقت ہے، کیا یہ اس آدمی کی بات ہے؟ نہیں بلکہ زبان تو اس انسان کی ہے اور جسم تو اس کوئلہ کا ہے مگر کلام اور کام اس کا

ہے جس نے اس میں سرایت کی۔

یہ تو مثال تھی اب سمجھو کہ اس درجہ میں قدم رکھ کر بعض عارفین اَنَا اللّٰهُ يَا سُبْحَانِي مَا عَظُمَ شَانِي وغیرہ وغیرہ بول جاتے ہیں۔ یہ کلام ان کا نہیں ہوتا۔ زبان ان کی ہے کلام کسی اور کا ہے یہ ہی فرق ہے فرعون اور حضرت منصور میں کہ فرعون نے جب کہا اَنَا رَبُّكُمْ الْاَعْلٰی میں تمہارا بڑا رب ہوں کافر ہوا کیونکہ در میں تھا اور پھر رب بنا، مگر حضرت منصور نے جب کہا اَنَا الْحَقُّ یعنی میں حق ہوں تب وہ اپنی انانیت فنا کر چکے تھے، تو ہی تو میں فنا ہو گئے تھے۔

مگر لطف یہ ہے کہ یہاں تو منصور نے کہا اَنَا الْحَقُّ میں حق ہوں واجب القتل ہوئے مگر یہ ضبط مصطفیٰ ہے کہ اپنے پر اتنا قابو رکھتے ہیں کہ ہر دم اَنَا الْعَبْدُ ہی فرماتے ہیں میں عبد اللہ ہوں ہاں رب فرماتا ہے کہ اے محبوب تم فانی اللہ کے اس درجہ میں ہو کہ تمہارا کلام اور کام سب ہمارا ہوتا ہے حضرت موسیٰ علیہ السلام نے تجلی صفات الہی دیکھی اور بے ہوش ہو گئے۔ مصطفیٰ کی آنکھوں کے قربان کہ تجلی ذات دیکھ کر بھی معراج میں تبسم ہی فرما رہے ہیں۔

موسیٰ زہوش رفت بہ یک پر تو صفات تو عین ذات مے نگری در تبسمی

رب تعالیٰ نے صرف اسی آیت میں یہ نہ فرمایا بلکہ ایک جگہ ارشاد ہوتا ہے کہ اے پیارے جو تم سے بیعت کرتے ہیں وہ اللہ سے بیعت کرتے ہیں اللہ کا ہاتھ ان کے ہاتھوں پر ہے (سورہ فتح) ایک جگہ ارشاد ہوتا ہے کہ ہمارے نبی اپنی خواہش سے بولتے ہی نہیں ان کا کلام وحی الہی ہوتی ہے (سورہ نجم پارہ ۲) دوسرا فائدہ یہ حاصل ہوا کہ جو شخص حضور اقدس صلی اللہ علیہ وسلم کے کسی کام کسی کلام یا حضور کی کسی چیز کی توہین کرے وہ کافر ہے کیونکہ یہ در پردہ رب کی توہین ہے اگر کوئی شخص صد ہا سال تک عبادت کرتا رہے متقی ہو پرہیزگار ہو، مولوی ہو، پیر ہو، دنیا دار ہو مگر کبھی کسی موقع پر نعلین پاک مصطفیٰ صلی اللہ علیہ وسلم کی توہین کر دے تو اس کی تمام عبادات ضبط ہو گئیں اور وہ مرتد و کافر ہو گیا۔ (دیکھو شفا شریف اور رد المحتار وغیرہ) بلکہ دیکھو قرآن مجید اَنْ تَسْبُطَ اَعْمَالُكُمْ وَاَنْتُمْ لَا تَشْعُرُونَ مولیٰ تعالیٰ اس بارگاہ کا ادب نصیب فرمادے آمین۔ وَصَلَّى اللّٰهُ تَعَالٰی عَلٰی خَیْرِ خَلْقِهِ سَيِّدِنَا مُحَمَّدٍ وَّآلِهِ وَاَصْحَابِهِ اَجْمَعِينَ بِرَحْمَتِهِ وَهُوَ اَرْحَمُ الرَّاحِمِينَ

آیت ۳۴۔ یٰۤاَيُّهَا الَّذِیْنَ اٰمَنُوا اسْتَجِیْبُوا لِلّٰهِ وَلِلرَّسُولِ اِذَا دَعَاكُمْ لِمَا یُحْیِیْكُمْ (پارہ سورہ انفال، رکوع ۳) اے ایمان والو! اللہ اور اس کے رسول کے بلانے پر حاضر ہو جب رسول

یہ آیت کریمہ نعت پاک محبوب علیہ السلام کے پھولوں کا ایک گلدستہ ہے اس میں بہت طریقوں سے حضور کی نعت شریف ثابت ہے اولاً اس طرح کہ رب العالمین نے صحابہ کرام رضی اللہ عنہم کو اس بارگاہ میں رہنے کا ادب سکھایا، خود حضور علیہ السلام سے نہ فرمایا کہ آپ ان کو اپنا ادب سکھاؤ بلکہ خود رب نے سکھایا اے مسلمانو! اس درگاہ عالی میں رہنے کا ادب یہ ہے کہ اگر تم کو کسی وقت ہمارے محبوب پکاریں تو تم کسی حال میں بھی ہونماز میں ہو، کسی وظیفہ میں مشغول ہو یا گھر کے کسی کام میں ہو جس حال میں ہو تمام کاروبار چھوڑ کر فوراً بارگاہ مصطفیٰ میں حاضر ہو جاؤ۔ بالکل دیر نہ لگاؤ اب صحابہ کرام کا عمل دیکھنا چاہئے کہ انہوں نے کس طرح اس پر عمل کیا۔ ایک صحابی اپنی بیوی سے جما کر رہے تھے کہ دروازے پر حضور نے آواز دی اسی طرح بغیر انزال کے اپنی بیوی سے علیحدہ ہو کر فوراً حاضر بارگاہ ہو گئے فرمایا لَعَلَّنَا اَعْجَلْنَاكَ شَیْءٌ ہم نے تم کو جلدی میں ڈال دیا عرض کیا کہ ہاں فرمایا جاؤ غسل کر لو (دیکھو طحاوی باب الغسل) اس سے یہ مسئلہ فقہا ثابت کرتے ہیں کہ جو شخص عورت سے جماع کرے اور بغیر انزال علیحدہ ہو جاوے اس پر غسل واجب ہے۔ حضرت حذیل غسیل الملائکہ کا نکاح ہوا پہلی رات تھی بیوی کے پاس گئے، ابھی غسل نہ کیا تھا کہ حکم رسول اللہ پہنچا کہ چلو جنگ کے لئے بغیر غسل کئے ہوئے گئے اور وہاں شہید ہو گئے۔ جب تمام لاشوں میں سے ان کی لاش نکالی گئی تو ان کے جسم سے پانی ٹپک رہا تھا۔ حضور علیہ السلام نے فرمایا کہ ان کو فرشتوں نے غسل دیا ہے اس لئے ان کے غسیل الملائکہ کہتے ہیں۔

حضرت ابی ابن کعب نماز پڑھ رہے تھے کہ حضور علیہ السلام نے آواز دی، جلدی سے نماز کو پورا فرما کر حاضر ہوئے ارشاد فرمایا کہ تم کو حاضری میں دیر کیوں ہوئی عرض کیا نماز میں تھا، فرمایا کیا تم نے یہ آیت نہیں پڑھی، اِسْتَجِیْبُوْا لِلّٰہِ وَلِلرَّسُوْلِ اِذَا دَعَاکُمْ جِسْمٌ سے معلوم ہوا کہ نمازی پر لازم ہے کہ نماز چھوڑ کر حضور کے بلانے پر حاضر ہو جاوے۔ بہت سے فقہاء نے فرمایا ہے کہ نمازی بحالت نماز حضور کی خدمت میں بلانے پر حاضر ہو جاوے جو خدمت فرمادیں اس کو پورا کرے پھر بھی نماز ہی میں ہے (دیکھو قسطلانی شرح بخاری کتاب التفسیر سورہ حجر) اور یہ بات ہے بھی ٹھیک کیونکہ اگر اس نمازی نے کلام کیا تو کس سے کیا؟ ان سے کیا جن کو نماز میں سلام کرنا واجب ہے اَلسَّلَامُ عَلَیْكَ اَیُّہَا النَّبِیُّ اگر کسی اور کو سلام کرنا تو نماز جاتی رہتی اگر کعبہ سے سینہ پھراتو کس طرف پھرا؟ ادھر جو کعبہ کے بھی کعبہ ہیں۔

اور پروانے ہیں ہوتے ہیں جو کعبہ پہ نثار شمع اک تو ہے کہ پروانہ ہے کعبہ تیرا  
اگر چلا تو کدھر چلا؟ بارگاہِ مصطفیٰ کی طرف جو عین عبادت ہے۔ پھر نماز کیوں جاوے۔  
اگر نماز میں کسی کا وضو جاتا رہے تو اس کو جائز ہے کہ پانی کی طرف جاوے چلے بھی کعبہ سے، سینہ بھی  
پھر جاوے عمل کثیر بھی کرے مگر نماز ہی میں رہتا ہے تو حضور علیہ السلام رحمت الہی کا دریا ہیں۔ آپ  
کی طرف جانا نماز کو کیوں فاسد کرے۔

اگر امنوا کے معنی کئے جاویں، کہ اے میثاق کے دن ایمان لانے والو! تو اس امر میں کفار  
بھی داخل ہیں بلکہ ساری مخلوق پر آپ کی اطاعت واجب ہے۔

ارشاد ہوا، سورج لوٹا پایا جو اشارہ چاند چرا  
بادل رم جھم رم جھم برسا جب حکم حبیب خدا پایا

سب نے آپ کی اطاعت کی (دیکھو مشکوٰۃ باب الحجرات) درخت بھی آپ کے بلانے  
پر آ گئے۔ بیان عظمت کے لئے یہ آیت قرآن میں باقی رکھی گئی۔ ورنہ اب ظاہری دعوت نہیں ہے یا  
بالواسطہ بلانا مراد ہے۔

**مسئلہ:** چند صورتوں میں نماز توڑ دینا جائز ہے اگر نمازی نماز میں اپنا چار آنے کا تفصل  
ہوتا دیکھے تو نماز توڑ سکتا ہے کسی مسلمان کی مصیبت دور کرنے کے لئے نماز توڑ سکتا ہے نمازی نے دیکھا  
کہ نابینا کنوئیں میں گرجا رہا ہے تو نمازی نماز توڑ کر اس کو ہٹالے۔ اگر نفل نماز میں اس کو ماں پکارے  
اور ماں کو خبر نہ ہو کہ میرا بیٹا نماز پڑھ رہا ہے تو نمازی نماز توڑ کر اس کو جواب دے۔ کسی نے فرض نماز تنہا  
شروع کی تھی کہ جماعت کی تکبیر ہو گئی۔ یہ نماز توڑ کر جماعت میں شریک ہو جاوے (روح البیان یہ ہی  
آیت اور شامی جلد اول بارادراک الفریضہ) مگر ان تمام صورتوں میں نماز قضا کرنی ہوگی۔

**لطیفہ:** رب تعالیٰ نے دو بلانے والوں کا ذکر فرمایا، اللہ اور رسول اللہ کا اور یہ ظاہر ہے  
کہ بلا واسطہ اللہ تو کسی کو پکارتا نہیں اور نہ کسی کے کان میں اللہ کی آواز آوے تو لا محالہ رسول اللہ ہی  
پکاریں گے ان کا پکارنا خدا کا پکارنا ہے۔ اسی لئے آگے فرمایا اذاعا کم واحد کے صیغہ سے۔

اس آیت میں فرمایا گیا لِمَا يُحْيِيكُمْ نبی کریم علیہ السلام تم کو زندگی بخشتے ہیں جس سے  
معلوم ہوا کہ حضور علیہ السلام مردہ کو زندہ، زندہ کے دل کو جان کو، خیالات کو زندہ فرمانے والے ہیں  
اور کیوں نہ ہو حضرت جبریل گھوڑی پر سوار ہو کر غرق فرعون کے لئے گھوڑے کے آگے ہو گئے، اس



گھوڑی کی ٹاپ جہاں پڑتی تھی اس جگہ گھاس اگ آتی تھی۔ بنی اسرائیل میں ایک شخص تھا سامری، اس نے یہ خاک اٹھالی اور غرق فرعون کے بعد یہ خاک سونے کا پچھڑا بنا کر اس کے منہ میں ڈال دی تو اس سونے کے پچھڑے میں جان پیدا ہو گئی۔ حضرت جبرئیل کا جسم لگا گھوڑے سے، گھوڑے کا خاک سے اور خاک پڑی بے جان پچھڑے کے منہ میں وہ زندہ ہو گیا اسی لئے ان کو روح الامین کہتے ہیں، کیونکہ ان سے روح ملتی ہے اور حضور علیہ السلام کی نظروں میں ہزار ہا جبرئیلی طاقتیں ہیں تو ان کے شمارے سے مردے بھی زندہ کیوں نہ ہوں۔ مثنوی شریف میں ہے۔

اے ہزاراں جبرئیل اندر بشر بہر حق سوئے غریباں یک نظر

مدارج النبوة میں بہت سے ایسے واقعات لکھے ہیں جن میں حضور علیہ السلام نے مردوں کو زندہ فرمایا۔ حضرت جابر رضی اللہ عنہ کے گھر حضور علیہ السلام کی دعوت تھی، انہوں نے بکری ذبح کی ان کے بیٹوں میں سے ایک نے دوسرے کو ذبح کر دیا۔ اور ذبح کر کے والد کے ڈر سے چھت پر بھاگ گیا۔ وہاں سے پاؤں پھسلا تو وہ بھی مر گیا۔ جابر رضی اللہ تعالیٰ عنہ کی بیوی نے دونوں بچوں کی نعشوں کو چھپا دیا تا کہ دعوت میں حرج نہ ہو۔ جب کھانے پر سرکار نے تشریف رکھی تو فرمایا کہ جابر اپنے بچوں کو بلاؤ ہم ان کے ساتھ کھانا کھائیں گے حضرت جابر نے سارا واقعہ عرض کیا۔ تب حضور نے ان کو زندہ فرمایا اور ساتھ کھانا کھلایا۔

حضرت انس رضی اللہ تعالیٰ عنہ کے گھر ایک دعوت میں دسترخوان سے حضور علیہ السلام نے ہاتھ مبارک پونچھ لیا اس کے بعد جب کبھی وہ دسترخوان میلا ہو جاتا تھا تو اس کو جلتے ہوئے تنور میں ڈال دیتے تھے وہ اس میں نہ جلتا تھا بلکہ صاف ہو جاتا تھا (مثنوی شریف) ایک جگہ دعوت میں حضور علیہ السلام تشریف لے گئے بکری ذبح کی گئی۔ فرمایا کہ گوشت تو آپ لوگ کھا لو مگر ہڈی نہ توڑنا کھانا کھا کر ان ہڈیوں کو جمع فرما کر دعا کی وہ بکری دوبارہ زندگی ہو گئی (مدارج المعجزات) غرض کہ جانوروں کو، انسانوں کو، پتھروں کو، لکڑیوں کو جان بخشی ہے کنکروں کو جاں بخشی کر کلمہ پڑھوا لیا۔ لکڑی فراق میں روئی: حضرت عیسیٰ علیہ السلام نے صرف مردہ انسانوں کو زندہ کیا مگر حضور علیہ السلام نے ان بے جان چیزوں میں جان بخشی یہ ہیں معنی اس آیت کے کہ لَمَّا يُحْيِيكُمُ۔



بسم اللہ الرحمن الرحیم

# کتاب الایمان

حدیث

**باب ۸۳: نبی اکرم ﷺ کا اپنی شفاعت کی دعا کو اپنی امت کی خاطر روز قیامت کے لیے محفوظ رکھنا:**

۱۲۱..... حدیث: ابو ہریرہ رضی اللہ عنہ: ابو ہریرہ رضی اللہ عنہ روایت کرتے ہیں کہ نبی اکرم ﷺ نے فرمایا: ہر نبی کی ایک (مقبول) دعا ہوتی ہے اس لیے میں چاہتا ہوں کہ انشاء اللہ (اگر اللہ نے چاہا تو) اپنی دعا کو قیامت کے دن اپنی امت کی شفاعت کے لیے محفوظ رکھوں۔

اخرجه البخاری فی: کتاب التوحید باب ۳۲ فی المشیۃ والارادة  
۱۲۲..... حدیث انس رضی اللہ عنہ، حضرت انسؓ بیان کرتے ہیں کہ نبی اکرم ﷺ نے فرمایا: ہر نبی نے ایک سوال مانگا یا آپؐ نے فرمایا: ہر نبی کو ایک دعا کا اختیار دیا گیا ہے جو ہر ایک نے مانگ لی اور قبول ہوگئی لیکن میں نے اپنی دعا قیامت کے دن اپنی امت کی شفاعت کے لیے محفوظ کر لی ہے۔

اخرجه البخاری فی: کتاب الدعوات باب الكل نبی دعوة مستجابة

**باب ۷۸: اللہ تعالیٰ کا ارشاد: ”اور اپنے قریب ترین**

**رشتہ داروں کو ڈراؤ“**

۱۲۳..... حدیث ابو ہریرہ رضی اللہ عنہ، حضرت ابو ہریرہؓ بیان کرتے: جب اللہ تعالیٰ نے آیہ کریمہ: **وَ اَنْذِرْ عَشِيرَتَكَ الْاَقْرَبِينَ** (۲۱۴ الشعراء) ”اپنے قریب ترین رشتہ داروں کو ڈراؤ“ نازل فرمائی تو نبی اکرم ﷺ نے کھڑے ہو کر (خطبہ دیا) اور فرمایا: اے گروہ قریش! (یا اسی طرح کے کچھ اور الفاظ فرمائے) اپنی جانوں کو (جہنم سے) بچالو! میں تم کو عذاب الہی سے ذرا بھی نہ بچا سکوں گا۔ اے عبد مناف! میں تم کو اللہ کی گرفت سے ذرا بھی نہ بچا سکوں گا۔ اے عباسؓ بن عبدالمطلب! میں آپ کو اللہ کی گرفت سے ذرا بھی نہ بچا سکوں گا۔ اے صفیہؓ رسول اللہ کی پھوپھی!

میں آپ کو بھی اللہ کی گرفت سے ذرا بھی نہ بچا سکوں گا۔ اور اے فاطمہؓ میری بیٹی! تم مجھ سے میرے مال میں سے جو چاہے لے لو مگر میں اللہ تعالیٰ کی گرفت سے تمہیں ذرا بھی نہ بچا سکوں گا۔

اخرجه البخاری فی: کتاب ۵۵ ابومایا: باب ۱۱ حل ید خل النساء و الولہ فی الاقارب

۱۲۴..... حدیث ابن عباس رضی اللہ عنہ: حضرت ابن عباسؓ بیان کرتے ہیں جب وہ آیت نازل ہوئی جس کا مفہوم یہ ہے ”اپنے قریبی رشتہ داروں اور اپنے قبیلہ کے منتخب یعنی خاص خاص افراد کو ڈراؤ“ تو رسول کریم ﷺ گھر سے باہر تشریف لائے اور کوہ صفا پر چڑھ کر آپؐ نے بلند آواز سے پکارا: یا صباہ (خبردار! ہوشیار!) یہ آواز سن کر لوگ حیران ہوئے کہ کون شخص ہے جو خبردار کر رہا ہے اور آپؐ کے گرد جمع ہونے لگے۔ جب لوگ آگئے تو آپؐ نے فرمایا: مجھے بتاؤ! اگر میں تم کو یہ اطلاع دوں کہ سواروں کا ایک دستہ اس پہاڑ کے دامن کی اوٹ سے نکلنے (اور تم پر حملہ ہونے والا ہے) تو کیا تم مجھے سچا سمجھو گے؟ سب نے جواب دیا: ہم نے کبھی آپؐ کی کوئی بات جھوٹی نہیں پائی۔ آپؐ نے فرمایا: تو میں تمہیں مستقبل کے یقینی اور سخت ترین عذاب سے متنبہ کرتا ہوں۔ ابولہب کہنے لگا: خرابی اور ہلاکت ہو آپؐ کے لیے (العیاذ باللہ) کیا محض اسی بات کے لیے آپؐ نے ہم سب کو بلایا اور جمع کیا تھا؟ یہ کہنے کے بعد وہ اٹھ کر چلا گیا۔ اسی کے بارے میں سورہ لہب (تَبَّتْ يَدَا أَبِي لَهَبٍ وَ تَبَّ) نازل ہوئی۔

باب ۸۸: نبی اکرم ﷺ کا ابوطالب کی شفاعت فرمانا اور آپؐ

کی شفاعت سے ابوطالب کے عذاب میں تخفیف کا ہونا

۱۲۵..... حدیث ابن عباس رضی اللہ عنہ: حضرت عباسؓ نے عرض کیا: یا رسول اللہ ﷺ: کیا آپؐ نے اپنے چچا ابوطالب کو کچھ نفع پہنچایا؟ کیونکہ وہ آپؐ کی حمایت و حفاظت کرتے تھے اور آپؐ کی خاطر مخالفوں پر غضب ناک ہوا کرتے تھے، آپؐ نے فرمایا: وہ ٹخنوں تک آگ میں ہوں گے اور اگر میں ان کی شفاعت نہ کرتا تو وہ دوزخ کے نچلے طبقہ میں ہوتے۔

اخرجه البخاری فی: کتاب ۶۳ مناقب الانصار: باب ۴۰ قصۃ ابی طالب

۱۲۶..... حدیث ابوسعید خدری رضی اللہ عنہ: حضرت ابوسعیدؓ بیان کرتے ہیں کہ نبی کریم ﷺ کے سامنے آپؐ کے چچا ابوطالب کا ذکر ہوا تو آپؐ نے فرمایا:

”امید ہے قیامت کے دن میری شفاعت انہیں کچھ فائدہ پہنچائے اور وہ جہنم کے اوپر

کے حصہ میں رکھے جائیں جہاں آگ ان کے ٹخنوں تک پہنچے گی، جس کے اثر سے ان کا دماغ کھولنے لگا۔“

اخرجه البخاری فی کتاب: ۶۳ مناقب الانصار: باب ۴۰ قصۃ ابی طالب

### باب ۸۹: دوزخیوں میں سب سے کم عذاب والا

۱۲۷:..... حدیث نعمان بن بشیر رضی اللہ عنہ: حضرت حضرت نعمانؓ بیان کرتے ہیں: میں نے نبی اکرم ﷺ کو فرماتے ہوئے سنا ہے کہ قیامت کے دن سب سے ہلکے عذاب والا شخص وہ ہوگا جس کے تلوے کے نیچے آگ کا انگارہ رکھ دیا جائے گا اور اس کے اثر سے اس کا دماغ کھول رہا ہوگا۔

اخرجه البخاری فی کتاب ۸۱ الرقاق باب ۵۱ صفة الجنة النار

### باب ۹۱: مومنوں کو مومنوں سے دوستی رکھنی

چاہیئے اور غیروں سے قطع تعلق اور بیزاری کا

اعلان کرنا چاہیئے

۱۲۸:..... حدیث عمرو بن العاص رضی اللہ عنہ: حضرت عمرو بن العاصؓ بیان کرتے ہیں: میں نے رسول اکرم ﷺ کو خفیہ طریقے سے نہیں بلکہ علی الاعلان فرماتے ہوئے سنا ہے کہ ابو فلاں کی اولاد میرے دوست نہیں ہیں بلاشبہ میرا دوست تو اللہ تعالیٰ اور مومنوں میں سے وہ لوگ ہیں جو نیک ہیں لیکن ان سے (آل ”ابو فلاں سے“) میری رشتہ داری ہے اس لیے میں ان کے ساتھ حسب ضرورت سلوک کرتا ہوں۔

اخرجه البخاری فی کتاب ۷۸ الادب باب ۱۴ بید الرحم ببلا لها

### باب ۹۲: اس بات کا ثبوت کہ مسلمانوں میں سے کچھ گروہ

بغیر حساب کتاب کے جنت میں داخل ہوں گے اور

عذاب سے بھی محفوظ رہیں گے۔

۱۲۹:..... حدیث ابو ہریرہ رضی اللہ عنہ: حضرت ابو ہریرہؓ بیان کرتے ہیں کہ میں نے نبی کریم ﷺ کو ارشاد فرماتے ہوئے سنا ہے: میری امت میں سے ستر ہزار افراد پر مشتمل ایک جماعت جب جنت میں داخل ہوگی تو ان کے چہرے چودھویں کے چاند کے مانند چمک رہے ہوں گے۔ حضرت ابو ہریرہؓ بیان کرتے ہیں کہ آں حضرت ﷺ کا یہ ارشاد سن کر حضرت عکاشہ بن محصن اسدی اپنی چادر سمیٹے ہوئے اٹھے اور عرض کیا: یا رسول اللہ! دعا کیجئے کہ اللہ تعالیٰ مجھے بھی ان میں

شامل فرمائے۔ آپؐ نے فرمایا: اے اللہ! عکاشہ گوان میں شامل فرمائے۔

اس کے بعد انصار میں سے ایک اور شخص اٹھا اور اس نے عرض کیا: یا رسول اللہ! میرے لیے بھی دعا کیجئے، اللہ مجھے بھی ان میں شامل فرمائے۔ آپؐ نے ارشاد فرمایا: دعا کے سلسلہ میں عکاشہ تم پر سبقت لے گیا۔

اخرجه البخاری فی: کتاب ۸۱ الرقاق: باب ۵۰ یدخل الجنة سبعون ألفاً بغير حساب

۱۳۰..... حدیث سہل بن سعد رضی اللہ عنہ: حضرت سہل بن سعدؓ بیان کرتے ہیں کہ نبی کریم ﷺ نے فرمایا: میری امت میں سے ستر ہزار یا سات لاکھ (راوی کو ٹھیک سے یاد نہیں کہ آپؐ نے تعداد کیا بیان فرمائی تھی) جنت میں ایک دوسرے کا ہاتھ پکڑے اس طرح داخل ہوں گے کہ جب تک ان میں کا آخری شخص جنت میں داخل نہ ہو لے گا اس وقت تک پہلا بھی اندر نہ جائے گا۔ ان کے چہرے چودھویں کے چاند کے مانند روشن ہوں گے۔

اخرجه البخاری فی: کتاب ۸۱ الرقاق: باب ۵۱ صفة الجنة و النار

۱۳۱..... حدیث ابن عباس رضی اللہ عنہ: حضرت ابن عباسؓ بیان کرتے ہیں کہ نبی کریم ﷺ ایک دن صحابہ کرام کے پاس تشریف لائے اور آپؐ نے ارشاد فرمایا: میرے سامنے اُمتیں پیش کی گئیں پھر جب انبیاء میرے سامنے سے گزرنے لگے تو ان میں سے کسی نبی کے ساتھ صرف ایک شخص تھا اور کسی اور کے ساتھ دو شخص اور کسی نبی کے ساتھ ایک مختصر گروہ تھا ان میں ایسے نبی بھی تھے جن کے ساتھ ایک شخص بھی نہ تھا۔ پھر میں نے ایک جم غفیر دیکھا جو پورے افق پر پھیلا ہوا تھا مجھے توقع ہوئی کہ یہ میری امت ہوگی لیکن کہا گیا: یہ حضرت موسیٰ اور ان کی امت ہے۔ پھر مجھ سے کہا گیا کہ ادھر اور ادھر (دائیں اور بائیں) دیکھئے! چنانچہ میں نے (ہر طرف) دیکھا تو (ان اطراف میں بھی یہی حال تھا) تا حد نگاہ پورا افق ان کے پیچھے مچھپ گیا تھا۔ مجھے بتایا گیا کہ یہ آپؐ کی امت ہے اور ان میں ستر ہزار ایسے ہیں جو بلا حساب و کتاب جنت میں داخل ہوں گے۔ (اس گفتگو کے بعد) لوگ منتشر ہو گئے اور ان پر صورت حال واضح نہ ہو سکی چنانچہ صحابہ کرام آپس میں مختلف باتیں کرتے رہے، کسی نے کہا کہ ہم تو شرک کی حالت میں پیدا ہوئے تھے اگرچہ بعد میں ہم اللہ و رسولؐ پر ایمان لائے لیکن یہ لوگ (بلا حساب جنت میں داخل ہونے والے) ہماری اولاد ہونگے۔ ان باتوں کی اطلاع جب نبی کریم ﷺ کو پہنچی تو آپؐ نے فرمایا: یہ وہ لوگ ہیں جو نہ تو



شگون بد لیتے ہیں نہ جھاڑ پھونک کراتے ہیں اور نہ (ٹوٹے ٹوٹے کے طریقے پر) داغ وغیرہ سے علاج کراتے ہیں، صرف اپنے رب پر بھروسہ کرتے ہیں۔ یہ بات سن کر حضرت عکاشہؓ بن مھسن اٹھے اور دریافت کیا: یا رسول اللہ! کیا میں ان لوگوں میں شامل ہوں گا؟ آپؐ نے فرمایا: ہاں تم ان میں سے ہو گے۔ پھر ایک شخص اٹھے اور دریافت کیا: کیا میں بھی ان میں سے ہوں؟ آپؐ نے ارشاد فرمایا: عکاشہؓ تم پر سبقت لے گئے۔

اخرجه البخاری فی: کتاب ۷۶ الطب: باب ۴۲ من لم یرق  
۱۳۲: حدیث عبداللہ بن مسعود رضی اللہ عنہ: حضرت عبداللہ بیان کرتے ہیں کہ (ایک موقع پر) ہم نبی کریم ﷺ کے ہمراہ ایک خیمہ میں تھے (اسی حالت میں) آپؐ نے فرمایا: کیا تم لوگ اس بات پر خوش ہو کہ تم اہل جنت کا چوتھائی حصہ ہو گے؟ ہم نے عرض کیا: ہاں! آپؐ نے مزید فرمایا: کیا تم اس پر خوش ہو کہ تم جنت والوں کا ایک تہائی ہو گے؟ ہم نے عرض کیا: ”ہاں“ آپؐ نے فرمایا: کیا تم اس پر خوش ہو کہ تم جنت کا نصف حصہ بنو گے؟ ہم نے عرض کیا: ”ہاں“ آپؐ نے فرمایا: قسم ہے اس ذات کی جس کے قبضہ قدرت میں محمدؐ کی جان ہے میں توقع کرتا ہوں کہ تم اہل جنت کے نصف ہو گے کیونکہ جنت میں صرف وہ شخص داخل ہوگا جس نے اپنے نفس کو مسلمان بنالیا اور اہل شرک کے مقابلے میں تمھاری مثال ایسی ہے جیسے سیاہ بیل کی کھال میں کوئی ایک سفید بال ہو یا سرخ بیل کی کھال پر ایک آدھ سیاہ بال ہو۔

اخرجه البخاری فی: کتاب ۸۱ الرقاق: باب ۴۵ کیف الحشر  
باب ۹۴: روز قیامت اللہ تعالیٰ حضرت آدمؑ سے کہے گا:  
ہو ایک ہزار افراد میں سے نو سو ننانویں جہنم  
میں بھیجے جانے کے لیے علحدہ کر لو۔

۱۳۳..... حدیث ابوسعید خدری رضی اللہ عنہ: حضرت ابوسعیدؓ بیان کرتے ہیں کہ نبی کریم ﷺ نے فرمایا: (روز قیامت) اللہ تعالیٰ حضرت آدمؑ سے فرمائے گا: اے آدمؑ! آدم علیہ السلام عرض کریں گے: میں حاضر ہوں اطاعت گزار ہوں ہر بھلائی تیرے ہاتھ میں ہے۔ اللہ تعالیٰ فرمائے گا: جہنم میں بھیجے کے لیے لوگوں کو الگ کر لو۔ حضرت آدمؑ دریافت کریں گے: جہنم میں بھیجے جانے والے کس قدر ہیں؟ اللہ تعالیٰ فرمائے گا: ہر ہزار میں سے نو نواوے۔ آپؐ نے فرمایا: یہی وہ وقت ہوگا جب بچہ بوڑھا ہو جائے گا اور حاملہ عورتوں کے حمل گر جائیں گے اور لوگوں کی حالت ایسی ہوگی گویا وہ

نشے میں ہیں حالانکہ نشے میں نہ ہوں گے بلکہ یہ کیفیت اللہ کے سخت عذاب کے اثر سے ہوگی۔  
یہ ارشاد سن کر صحابہ کرام سخت پریشان ہو گئے اور کہنے لگے: یا رسول اللہ! اس ہزار میں سے  
ایک جو جنت میں جائے گا ہم میں سے کون ہوگا؟ آپؐ نے فرمایا: تم خوش ہو جاؤ کہ جہنم میں جانے  
والوں میں ہزار یا جوج ماجوج ہوں گے اور ایک تم میں سے ہوگا۔ پھر آپؐ نے فرمایا: قسم ہے اس  
ذات کی جس کے قبضہ قدرت میں میری جان ہے میں توقع کرتا ہوں کہ تم اہل جنت کا ایک تہائی  
ہو گے۔ راوی کہتے ہیں: یہ سن کر ہم نے اللہ کی حمد و ثنا کی اور اللہ اکبر کہا۔ پھر آپؐ نے فرمایا: قسم ہے  
اس ذات کی جس کے قبضہ قدرت میں میری جان ہے۔ میں توقع کرتا ہوں کہ تم اہل جنت کا  
نصف حصہ ہو گے دوسری امتوں کے مقابلے میں تمہاری مثال ایسی ہے جیسے سیاہ بیل کی کھال میں  
ایک سفید بال یا گدھے کے بازو میں سفید داغ۔

اخرجه البخاری فی کتاب ۸۱ الرقاق: باب ۶۶ قوله عز وجل (ان زلزلة الساعة شی عظیم)

☆☆☆☆☆☆

## روح کی پرورش اور ترقی

انسان جسم اور روح کا بنا ہوا ہے۔ اس کی پرورش اور ترقی کے لئے دونوں  
کو غذا کی ضرورت ہے جسم کی غذا کھانا پینا ہے اور روح کی غذا عبادت اور اذکار  
ہیں۔ ہمیں جسم کی غذا کا علم اور احساس ہے ہم یہ جانتے ہیں کہ اس کی بقا کے لئے کم  
از کم کتنی کیلوری حرارت چاہئے اور ہمیں اس کی ضرورت ہے۔ اگر جسم کو غذا مہیا نہ  
کی جائے تو وہ کمزور، بیمار اور آخر میں مردہ ہو جاتا ہے جس طرح بد اعمالیوں اور  
گناہوں سے انسان روحانی بیماریوں میں مبتلا ہوتا ہے، عبادت سے روحانی  
بیماریوں کو شفا ہوتی ہے۔ حدیث میں ہے کہ جو شخص اللہ تعالیٰ کا ذکر کرتا ہے وہ زندہ  
کے مانند ہے اور جو ذکر نہیں کرتا وہ ”مردہ“ ہے۔ رسول اللہ ﷺ کا ارشاد ہے کہ  
جو شخص اللہ تعالیٰ کا ذکر کرتا ہے اور جو ذکر نہیں کرتا ان دونوں کی مثال زندہ اور مردہ  
کی ہے۔ کوئی قوم اللہ تعالیٰ کی عبادت سے غافل ہو جاتی ہے وہ مردہ قوم کی طرح  
ہے اور ایسی قوم سے بڑی امید وابستہ کرنا حماقت ہے، جب تک ایسے معاشرہ کی  
بھرپور اصلاح نہ کی جائے۔ (ماخوذ تحفہ قرب الہی، حکیم محمد مسلم احمد الفصیحی)

بسم اللہ الرحمن الرحیم

## تذکرۃ الاولیاء

حضرت ذوالنون مصری رحمۃ اللہ علیہ کے حالات و مناقب

از:..... حضرت شیخ فرید الدین عطارؒ

**تعارف:** آپ سلطان معرفت اور بحر توحید کے شہسوار تھے اور عبادت و ریاضت سے مشہور زمانہ ہوئے لیکن اہل معرفت ہمیشہ آپ کو بے دین کہہ کر آپ کی بزرگی کی عظمت سے منکر رہے اور آپ نے بھی کبھی کسی پر اپنے اوصاف کے اظہار کی زحمت نہ فرمائی جس کی وجہ سے تاحیات آپ کے حالات پر پردہ پڑا رہا۔

آپ کے نائب ہونے کا واقعہ عجیب و غریب ہے اور وہ یہ کہ کسی شخص نے آپ کو اطلاع پہنچائی کہ فلاں مقام پر ایک نوجوان عابد ہے اور جب آپ اس سے نیاز حاصل کرنے پہنچے تو دیکھا کہ وہ ایک درخت پر الٹا لٹکا ہوا اپنے نفس سے مسلسل یہ کہہ رہا ہے کہ جب تک تو عبادت الہی میں میری ہم نوائی نہیں کرے گا میں تجھے یوں ہی اذیت دیتا رہوں گا حتیٰ کہ تیری موت واقع ہو جائے۔ یہ واقعہ دیکھ کر آپ کو اس پر ایسا ترس آیا کہ آپ نے اس کے سامنے جا کر سلام کیا اور مزاج پرسی کی اس نے بتایا کہ چونکہ یہ بدن عبادت الہی پر آمادہ نہیں ہے اس لئے یہ سزا دے رہا ہوں۔ آپ نے کہا کہ مجھے تو یہ گمان ہوا کہ شاید تم نے کسی کو قتل کر دیا ہے یا کوئی گناہ عظیم سرزد ہو گیا ہے۔ اس نے جواب دیا کہ تمام گناہ مخلوق سے اختلاط کی وجہ سے پیدا ہوتے ہیں اس لئے مخلوق سے رسم و راہ کو بہت بڑا گناہ تصور کرتا ہوں۔ آپ نے فرمایا کہ تم تو واقعی بہت بڑے زاہد ہو اس نے جواب دیا کہ اگر تم کسی بڑے زاہد کو دیکھنا چاہتے ہو تو سامنے پہاڑ پر جا کر دیکھو چنانچہ جب آپ وہاں پہنچے تو ایک نوجوان کو دیکھا کہ جس کا ایک پیر کٹا ہوا باہر پڑا تھا اور اس کا جسم کیڑوں کی خوراک بنا جب آپ نے یہ صورت حال معلوم کی تو اس نے بتایا کہ ایک دن میں اسی جگہ مصروف عبادت تھا کہ ایک خوبصورت عورت سامنے سے گزری جس کو دیکھ کر میں فریب شیطان میں مبتلا ہوا اس کے نزدیک



پہنچ گیا اس وقت ندا آئی کہ اے بے غیرت! تیس سال خدا کی عبادت و اطاعت میں گزرا کر آج شیطان کی عبادت کرنے چلا ہے۔ لہذا میں نے اسی وقت اپنا ایک پاؤں کاٹ دیا کہ گناہ کے لئے پہلا قدم اسی پاؤں سے بڑھایا تھا پھر بتائیے کہ آپ مجھ گناہ گار کے پاس کیوں آئے اور اگر واقعی آپ کسی بڑے زاہد کی جستجو میں ہے تو اس پہاڑ کی چوٹی پر چلے جائیے لیکن جب بلندی کی وجہ سے آپ کا پہنچنا ناممکن ہو گیا تو اس نوجوان نے خود ہی ان بزرگ کا قصہ شروع کر دیا اس نے بتایا کہ پہاڑ کی چوٹی پر جو بزرگ ہیں ان سے ایک دن کسی نے یہ کہہ دیا کہ روزی محنت سے حاصل ہوتی ہے۔ بس اس دن سے انہوں نے یہ عہد کر لیا کہ جس روزی میں مخلوق کا ہاتھ ہو گا وہ میں استعمال نہیں کروں گا اور جب بغیر کچھ کھائے دن گزر گئے تو اللہ تعالیٰ نے شہد کی مکھیوں کو حکم دے دیا کہ ان کے گرد جمع رہ کر انہیں شہد مہیا کرتی رہیں۔ چنانچہ ہمیشہ وہ شہد ہی استعمال کرتے ہیں یہ سن کر حضرت ذوالنون نے درس عبرت حاصل کیا اور اسی وقت سے عبادت و ریاضت کی طرف متوجہ ہو گئے اور آپ جس وقت پہاڑ سے نیچے اتر رہے تھے تو دیکھا کہ ایک اندھا پرندہ درخت سے نیچے آ کر بیٹھ گیا اسی وقت آپ کو خیال آیا کہ نہ جانے اس کو رزق کہاں سے مہیا ہوتا ہوگا؟ لیکن آپ نے دیکھا کہ اس پرندے نے اپنی چونچ سے زمین کریدی جس میں سے ایک سونے کی پیالی برآمد ہوئی اور اس میں تل بھرے ہوئے تھے اور دوسری چاندی کی پیالی گلاب کے عرق سے لبریز تھی۔ چنانچہ وہ پرندہ اسے کھا کر اور گلاب پی کر درخت پر جا بیٹھا اور پیالیاں غائب ہو گئیں۔ یہ دیکھ آپ نے بھی اسی دن سے توکل پر کمر باندھ لی اور یقین کر لیا کہ اللہ تعالیٰ پر بھروسہ کرنے والے کو کبھی تکلیف نہیں ہوتی اس کے بعد آپ نے جنگل کی راہ لی جہاں آپ کے کچھ پرانے دوست مل گئے اور اتفاق سے وہاں ایک خزانہ برآمد ہو گیا جس میں ایک ایسا تختہ تھا جس پر اللہ تعالیٰ کے اسمائے مبارک کندہ تھے اور جس وقت خزانہ تقسیم ہونے لگا تو آپ نے اپنے حصے میں صرف وہ تختہ لے لیا اور ایک رات خواب میں دیکھا کہ کوئی یہ کہہ رہا ہے۔ اے ذوالنون! سب نے دولت تقسیم کی اور تو نے ہمارے نام کو پسند کر لیا جس کے عوض ہم نے تیرے اوپر علم و حکمت کے دروازے کشادہ کر دیے۔ یہ سن کر آپ شہر واپس آ گئے۔

**واقعات:** آپ فرمایا کرتے کہ ایک دن میں لب دریا وضو کر رہا تھا کہ سامنے کے محل پر ایک خوبصورت عورت نظر آئی۔ جب میں نے اس سے گفتگو کرنے کے لئے کہا تو اس نے کہا کہ دور سے میں تم کو دیوانہ تصور کئے ہوئے تھی اور جب کچھ قریب آ گئے تو میں عالم سمجھا اور جب بالکل قریب آ گئے تو اہل معرفت تصور کیا لیکن اب معلوم ہوا کہ تم ان تینوں میں سے کچھ بھی نہیں ہو۔

جب میں نے اس کی وجہ پوچھی تو اس نے جواب دیا کہ عالم نامحرم پر نظر نہیں ڈالتے اور دیوانے وضو نہیں کرتے اور اہل معرفت خدا کے سوا کسی کو نہیں دیکھتے یہ کہہ کر وہ غائب ہو گئی اور میں نے سمجھ لیا کہ یہ غیب کی جانب سے ایک تنبیہ ہے۔

ایک مرتبہ آپ کشتی پر سفر کر رہے تھے کہ کسی بیوپاری کا موتی کھوگا اور سب نے آپ کو مشکوک تصور کر کے زد و کوب کرنا شروع کر دیا۔ آپ نے آسمان کی جانب نظر اٹھا کر کہا کہ اے اللہ! تو علیم ہے کہ میں نے کبھی چوری نہیں کی۔ یہ کہتے ہی دریا میں صد ہا مچھلیاں منہ میں ایک ایک موتی دبائے نمودار ہوئیں اور آپ نے ایک مچھلی کے منہ سے موتی نکال کر اس بیوپاری کو دے دیا اس کرامت کے مشاہدے کے بعد تمام مسافروں نے معافی طلب کی اسی وجہ سے آپ کا خطاب ذوالنون پڑ گیا۔

آپ فرمایا کرتے کہ میں نے ایک پہاڑ پر بہت سے بیماروں کا اجتماع دیکھا اور جب وجہ پوچھی تو انہوں نے بتایا کہ یہاں ایک عبادت گزار سال میں ایک مرتبہ اپنی عبادت گاہ سے نکل کر بیماروں میں کچھ دم کرتا ہے جس کے بعد صحت یاب ہو جاتے ہیں۔ چنانچہ کچھ عرصہ میں نے بھی ان بزرگ کا انتظار کیا اور جب وہ نکلے تو آنکھوں کے گرد حلقے ہو گئے تھے اور بہت کمزور ضعیف تھے پھر آسمان کی جانب نظریں اٹھا کر تمام بیماروں پر کچھ دم کیا اور وہ سب فوراً صحت یاب ہو گئے۔ اور جب وہ عبادت گاہ میں داخل ہونے لگے تو میں نے ہاتھ پکڑ کر عرض کیا کہ ظاہری امراض والوں کو تو شفا ہو گئی لیکن میرا باطنی مرض بھی دفع فرما دیجئے۔ یہ سن کر فرمایا کہ اے ذوالنون! میرا ہاتھ چھوڑ دے کیونکہ اللہ تعالیٰ نگرانی فرما رہا ہے کہ تو نے اس کا دست کرم چھوڑ کر دوسرے کا ہاتھ تھام لیا ہے یہ کہہ کر انہوں نے چھڑایا اور عبادت گاہ میں داخل ہو گئے۔ لوگوں نے جب آپ سے گریہ و زاری کی وجہ دریافت کی تو فرمایا کہ رات حالت سجدہ میں نیند آ گئی تو خواب میں دیکھا کہ اللہ تعالیٰ فرما رہے ہیں میں نے مخلوق کو دس حصوں میں تقسیم کیا اور ان کے سامنے جنت پیش کی گئی تو نو حصے اس پر فریفتہ ہو گئے لیکن ایک حصہ اس پر بھی متوجہ نہ ہو سکا۔ پھر میں نے ایک حصے کے بھی دس حصے کر دیے اور جب میں نے ان سے سوال کیا کہ نہ تم جنت کا طلب گار بنے اور نہ جہنم سے خوفزدہ ہوئے پھر آخر تم

چاہتے کیا ہو؟ انہوں نے عرض کیا کہ جو کچھ ہم چاہتے ہیں اس سے آپ بخوبی واقف ہیں۔  
 کسی بچے نے آپ سے عرض کیا کہ مجھے بطور ورثہ ایک لاکھ دینار حاصل ہوئے ہیں اور  
 میری تمنا ہے کہ یہ سب آپ ہی کی ذات گرامی پر صرف کر دوں۔ آپ نے فرمایا کہ حد بلوغ تک  
 پہنچنے سے قبل تمہارے لئے اس کا خرچ کرنا ناجائز ہے اور جب وہ بچہ شباب پر پہنچا تو پوری جائیداد  
 فقراء میں تقسیم کر کے آپ کے ارادت مندوں میں شامل ہو گیا پھر یہی نو جوان ایک دن آپ کی  
 خدمت میں حاضر ہوا تو معلوم ہوا کہ آپ آج کل ضرورت مند ہیں۔ اس نے اظہار تاسف کرتے  
 ہوئے کہا کہ کاش میرے پاس اگر آج دولت ہوتی تو میں بھی آپ کی خدمت میں پیش کر دیتا۔  
 آپ نے اس کی نیت کو بھانپ کر یقین کر لیا کہ یہ ابھی مفہوم فقر سے آشنا نہیں ہے۔ چنانچہ اس سے  
 فرمایا کہ فلاں دواخانہ سے یہ دوا لا کر گھس لو اور روغن میں ملا کر تین قرص تیار کر کے ان میں سوئی سے  
 سوراخ کر کے میرے پاس لے آؤ۔ چنانچہ آپ نے ان تینوں گولیوں پر کچھ دم کیا تو وہ یا قوت میں  
 تبدیل ہو گئیں۔ اور آپ نے فرمایا کہ کسی جوہری کے پاس لے جا کر قیمت معلوم کرو۔ چنانچہ  
 جوہری نے ایک ہزار دینا قیمت لگائی۔ پھر اس نو جوان نے پورا واقعہ بیان کیا تو فرمایا کہ اس کو پائین  
 میں گھول دو اور یہ اچھی طرح ذہن نشین کر لو کہ فقراء کو مال و زر کی ضرورت نہیں ہوتی۔ یہ سن کر وہ  
 ہمیشہ کے لئے دنیا سے علیحدہ ہو گیا۔

آپ نے فرمایا کہ میری تیس برس کی ہدایت کا نتیجہ یہ نکلا کہ صرف ایک شہزادہ صحیح  
 معنوں میں ہدایت یافتہ ہو سکا اور وہ بھی اس طرح کی ایک دفعہ میری مسجد کے سامنے سے گزر رہا تھا  
 تو میں اس وقت یہ جملہ کہہ رہا تھا کہ کمزور کا طاقتور سے جنگ کرنا نہایت احمقانہ فعل ہے۔ یہ سن کر  
 شہزادے نے کہا کہ میں آپ کے جملے کا مفہوم نہیں سمجھا۔ فرمایا کہ اس سے زیادہ احمق کون  
 ہو سکتا ہے جو خدا سے جنگ کرے۔ یہ سن کر وہ چلا گیا اور دوسرے دن آ کر مجھ سے پوچھنے لگا کہ  
 وصال خداوندی کے لئے کون سی راہ اختیار کی جائے میں نے کہا کہ دورا ہیں۔ ایک چھوٹی اور دوسری  
 طویل۔ چھوٹی تو یہ ہے کہ خواہشات دنیا اور معصیت کو چھوڑ دے اور طویل راہ یہ ہے کہ خدا کے سوا  
 سب سے کنارہ کش ہو جائے اس نے عرض کیا کہ میں یہی طویل راہ اختیار کر رہا ہوں اور اس کے

بعد اپنی عبادت و ریاضت سے ابدالوں کے مقام تک پہنچ گیا۔

حضرت ابو جعفر اعرور نے بتایا کہ ایک مرتبہ میں آپ کی مجلس میں موجود تھا اور آپ جمادات کی فرمانبرداری کے موضوع پر گفتگو کرتے ہوئے فرما رہے تھے کہ جمادات اہل اللہ کے اس درجہ فرمانبردار ہوتے ہیں کہ اگر میں اس کے سامنے والے تخت سے یہ کہہ دوں کہ پورے مکان کا چکر لگا لے تو وہ ہرگز دریغ نہیں کر سکتا۔ یہ کہتے ہی سامنے والا تخت پورے مکان کا چکر لگا کر اپنی جگہ قائم ہو گیا۔ یہ واقعہ دیکھ کر ایک نوجوان نے روتے جان دے دی اور آپ نے اسی تخت پر غسل دے کر دفن کر دیا۔ کسی نے آپ سے عرض کیا کہ میں مقروض ہو گیا ہوں تو آپ نے ایک پتھر اٹھایا جو مرد میں تبدیل ہو گیا اور وہی پتھر اس شخص کو دے دیا۔ چنانچہ اس نچار سودرہم میں فروخت کر کے اپنے قرض کی ادائیگی کر دی۔ ایک شخص اولیاء کرام کو خطی تصور کرتا تھا تو اپنی انگشتی دے کر فرمایا کہ اس بھٹیاریے کی دکان پر ایک دینار میں فروخت کر دو لیکن بھٹیاریے نے کہا اس کی قیمت تو زیادہ مانگتا ہے کچھ کم کر پھر جب سنا کہ یہاں پہنچا تو اس نے ایک ہزار دینار قیمت لگائی اور جب اس شخص نے پورا واقعہ بیان کیا تو فرمایا کہ جس طرح بھٹیاریہ انگشتی کی قیمت سے آشنا نہیں اسی طرح تم بھی مراتب اولیاء سے نا آشنا ہو۔

مسلسل دس سال تک آپ کو لذیذ کھانوں کی خواہش رہی لیکن کھایا نہیں۔ ایک مرتبہ جب عید کی شب میں نفس نے تقاضا کیا کہ آج تو کوئی لذیذ غذا ملنی چاہئے تو فرمایا کہ اگر دو رکعت میں مکمل قرآن ختم کر لے تو میں تیری خواہش پوری کر دوں گا نفس نے آپ کی یہ خواہش منظور کر لی اور ختم قرآن کے بعد جب آپ لذیذ غذائیں لے کر آئے تو پہلا ہی لقمہ اٹھا کر ہاتھ کھینچ لیا اور نماز کے لئے کھڑے ہو گئے اور جب لوگوں نے اس کی وجہ دریافت کی تو فرمایا کہ پہلے لقمہ پر نفس نے خوش ہو کر کہا کہ آج سے دس برس کے بعد تیری خواہش پوری ہو رہی ہے۔ چنانچہ میں نے لقمہ رکھ کر کہا کہ میں ہرگز تیری خواہش پوری نہیں کروں گا لیکن اسی وقت ایک شخص عمدہ کھانے کی دیگ لئے ہوئے حاضر ہوا اور عرض کیا کہ میں بہت مفلس اور بال بچوں والا ہوں مگر آج میں نے صبح عید کی وجہ سے لذیذ کھانا پکوا یا اور سو گیا چنانچہ خواب میں حضور اکرم کی زیارت ہوئی تو آپ نے فرمایا کہ اگر محشر میں مجھ سے ملنے کا خواہش مند ہے تو یہ کھانا ذوالنون کو دے آ۔ اور میرا یہ پیغام پہنچا دے کہ وقتی



طور پر اپنے نفس سے صلح کر کے ایک دولقمہ یہ کھانا چکھ لے۔ حضور گما یہ پیغام سن کر کہا کہ فرمانبردار کو اس میں کیا دریغ ہو سکتا ہے۔ یہ کہہ کر آپ نے تھوڑا سا کھانا چکھ لیا۔

جس وقت آپ بلند مراتب پر فائز ہو گئے تو لوگوں نے مراتب کی ناواقفیت کی بناء پر آپ کو زندیق کا خطاب دے کر خلیفہ وقت سے آپ کی شکایت کر دی چنانچہ آپ کو بیڑیاں پہنا کر لے جایا جارہا تھا تو ایک ضعیفہ نے کہا کہ خوفزدہ نہ ہونا کیوں کہ وہ بھی تمہاری ہی طرح خدا کا ایک بندہ ہے اسی وقت راہ میں ایک بہشتی نے آپ کو خنک پانی سے سیراب کیا اور اس کے صلہ میں جب آپ نے اپنے ایک ساتھی سے کہا کہ اس کو ایک دینار دے دو۔ بہشتی نے عرض کیا کہ قیدیوں سے کچھ لینا بزدلی کی علامت ہے۔ اس کے بعد آپ کو دربار خلافت سے چالیس یوم کی قید ہو گئی۔ اور اسی عرصہ میں آپ کی ہمشیرہ روٹی کی ایک ٹکریہ روزانہ آپ کے پاس لے کر جاتیں لیکن رہائی کے بعد ہر یوم کے حساب سے چالیس روٹیاں آپ کے پاس محفوظ تھیں اور جب آپ کی ہمشیرہ نے کہا کہ یہ تو جائز کمائی کی تھیں پھر آپ نے کیوں نہیں کھائیں؟ تو فرمایا کہ چونکہ داروغہ جیل بد باطن قسم کا انسان ہے اس لئے اس کے ہاتھ سے بھجوائی ہوئی روٹی سے مجھے کراہت محسوس ہوئی۔ پھر جب آپ روانہ ہونے لگے تو گر پڑے اور سر میں شدید ضرب آئی لیکن یہ عجیب بات ہے کہ خون کی ایک بوند بھی آپ کے لباس پر نہیں پڑی۔ اور جو خون زمین پر گرا تھا وہ بھی غائب ہو گیا اور جب خلیفہ کے روبرو پیش ہوئے تو اس کے سوالات کا دندان شکن جواب دے کر اہل دربار کو حیرت میں ڈال دیا چنانچہ خلیفہ نے آپ کے دست مبارک پر بیعت کر لی اور نہایت اعزاز و اکرام کے ساتھ آپ کو مصر رخصت کیا۔

آپ کے ایک ارادت مند جس سے چالیس چلے کھینچے اور چالیس حج کئے۔ چالیس برس سویا نہیں اور مراقبہ کرتا رہا عرض کیا کہ اتنی عبادت و ریاضت کے باوجود آج تک اللہ تعالیٰ مجھ سے کبھی ہم کلام نہیں ہوا اور نہ کبھی رموز خداوندی مجھ پر منکشف ہو سکے لیکن نعوذ باللہ یہ اللہ تعالیٰ کا شکوہ نہیں بلکہ اپنی بدنصیبی کا اظہار کیا ہے آپ نے فرمایا کہ خوب شکم سیر ہو کر کھانا کھاؤ اور عشاء کی نماز پڑھے بغیر آرام سے سو جاؤ اس نے تعمیل حکم میں کھانا تو خوب اچھی طرح کھالیا لیکن نماز ترک کرنے کو قلب نے گورا نہیں کیا۔ اس لئے نماز پڑھ کر سو گیا اور خواب میں حضور اکرم کی زیارت

ہوئی تو حضورؐ نے فرمایا کہ اللہ تعالیٰ سلام کے بعد فرماتا ہے کہ ہماری بارگاہ سے ناامید لوٹنے والا نامرد ہے اور میں تیری چالیس سالہ ریاضت کا صلہ ضرور دوں گا لیکن ذوالنون کو ہمارا یہ پیغام پہنچا دینا کہ ہم تجھے شہر بھر میں اس لئے ذلیل کریں گے کہ تو پھر کبھی ہمارے دوستوں کو فریب میں مبتلا نہ کر سکے لیکن اگر کوئی معترض یہ کہے کہ کوئی مرشد کیا کسی کو نماز نہ پڑھنے کا حکم دے سکتا ہے تو اس کا جواب یہ ہے کہ مرشد بمنزلہ طبیب کے ہوا کرتا ہے اور طبیب کبھی زہر سے بھی مریض کا علاج کرتا ہے اور چونکہ آپ کو بخوبی یہ علم تھا کہ میرے کہنے سے ہرگز نماز ترک نہیں کر سکتا اس لئے آپ نے ایسا حکم دیا اور اس کے علاوہ طریقت کی راہوں میں ایسے احوال بھی پیش آ جاتے ہیں جو بظاہر شریعت کے خلاف ہوتے ہیں لیکن درحقیقت وہ اپنی جگہ بالکل صحیح ہوتے ہیں جس طرح حضرت خضر کواڑ کے قتل کا حکم دیا گیا لیکن نشائے خداوندی یہی تھا گو یہ بات اپنی جگہ مسلم ہے کہ خلاف شرع کوئی کام نہ کیا جائے لیکن راہ طریقت میں ایسے احوال ضرور پیش آتے ہیں جس کا انکار نہیں کیا جاسکتا۔

کسی کمزور بدوی کو طواف کعبہ کرتے دیکھ کر آپ نے فرمایا کہ کیا تو خدا کا محبوب ہے؟ اس نے اثبات میں جواب دیا۔ پھر پوچھا کہ وہ محبوب تجھ سے قریب ہے یا دور؟ اس نے جواب دیا کہ قریب ہے۔ پھر سوال کیا کہ کیا وہ تجھ سے موافقت کرتا ہے یا نا موافقت؟ اس نے عرض کیا کہ موافقت کرتا ہے یہ سن کر فرمایا کہ جب تو خدا کا محبوب بھی ہے اور وہ تیرے قریب و موافق بھی ہے تو پھر تو اس قدر کمزور کیوں ہے؟ اس نے جواب دیا کہ دور رہنے والوں کے عذاب کی نسبت سے وہ لوگ زیادہ حیران و سرگرداں رہتے ہیں جنہیں قرب نصیب ہوتا ہے۔

ایک خود ساختہ خدا کے عاشق جس نے خود کو دوست مشہور کر رکھا تھا اس کی عیادت کے لئے آپ تشریف لے گئے تو اس نے کہا کہ جو خدا کے عطا کردہ درد میں اذیت کا احساس کرے وہ کبھی دوست نہیں ہو سکتا لیکن آپ نے فرمایا جو خود کو خدا کا دوست کہتا ہو وہ اس کا دوست نہیں ہو سکتا۔ یہ سن کر اس نے توبہ کرتے ہوئے کہا کہ آج سے میں کبھی خود کو خدا کا دوست نہیں کہوں گا۔ ایک شخص نے آپ کی عیادت کو حاضر ہوا اور عرض کیا کہ دوست کا عطا کردہ درد بھی محبوب ہوا کرتا ہے۔ آپ نے فرمایا اگر تم اس سے واقف ہوتے تو ایسی بے ادبی سے اس کا نام نہ لیتے۔

اپنے احباب میں سے آپ نے کسی کو تحریر کیا کہ اللہ تعالیٰ ہم دونوں کو نادانی کی چادر سے ڈھانپ کر تمام دنیاوی چیزوں سے اس طرح بے خبر کر دے کہ ہم اس کی مرضی کے مطابق کام کریں اور وہ ہم سے خوش رہے۔ آپ فرمایا کرتے تھے کہ میں دوران سفر ایک برف پوش صحرا میں سے گزرا تو دیکھا کہ ایک آتش پرست ہر سمت دانہ بکھیر رہا ہے اور جب آپ نے وجہ دریافت کی تو اس نے عرض کیا کہ ایسی حالت میں چونکہ پرندوں کو کہیں سے بھی دانہ حاصل نہیں ہو سکتا اس لئے میں ثواب کی نیت سے دانہ بکھیر رہا ہوں۔ میں نے کہا کہ اس کے یہاں غیر کی روزی ناپسندیدہ ہے لیکن اس نے عرض کیا کہ میرے لئے بس اتنا ہی کافی ہے کہ وہ میری نیت کو دیکھ رہا ہے اس کے بعد میں نے اس آتش پرست کو ایام حج میں نہایت ذوق و شوق کے ساتھ طواف کعبہ میں مصروف پایا اور طواف کے بعد اس نے مجھ سے کہا۔ آپ نے دیکھا کہ میں نے جو دانہ بکھیرا تھا اس کا ثمر کتنی بہتر شکل میں ملا ہے۔ یہ سنتے ہی میں نے پر جوش لہجہ میں اللہ تعالیٰ سے عرض کیا کہ تو نے چالیس برس آتش پرستی کرنے والے کو چند دانوں کے عوض اتنی عظیم نعمت کیوں عطا کر دی۔ ندا آئی کہ ہم اپنی مرضی کے مختار ہیں۔ ہمارے امور میں کسی کو مداخلت کی اجازت نہیں۔

آپ نماز کی نیت کرتے وقت اللہ تعالیٰ سے عرض کرتے کہ تیری بارگاہ میں حاضری کے لئے کون سے پاؤں لاؤں اور کون سی آنکھوں سے قبلہ کی جانب نظر کروں اور کون سی زبان سے تیرا بھید بتاؤں اور تعریف کے وہ کون سے الفاظ ہیں جن سے تیرا نام لوں۔ لہذا مجبوراً حیا کو ترک کر کے تیرے حضور حاضر ہو رہا ہوں۔ اس کے بعد نیت باندھ لیتے اور اکثر خدا تعالیٰ سے یہ عرض کرتے کہ مجھے آج جن مصائب کا سامنا ہے وہ تو تیرے سامنے عرض کرتا رہتا ہوں لیکن محشر میں اپنی بد اعمالیوں سے جوازیت پہنچے گی اس کا اظہار کس سے کروں۔ لہذا مجھے عذاب کی ندامت سے چھٹکارا عطا کر دے۔

**ارشادات:** آپ اکثر یہ فرمایا کرتے کہ پاکیزہ ہے وہ ذات جو عارفین کو دنیاوی وسائل سے بے نیاز کر دیتی ہے کہ حجاب چشم ہی سب سے بڑا حجاب ہے جس کی وجہ سے غیر شرعی چیزوں پر نظر نہیں پڑتی۔ فرمایا شکم سیر کو حکمت حاصل نہیں ہوتی۔ فرمایا کہ معصیت سے تائب ہو کر دوبارہ ارتکاب معصیت دروغ گوئی ہے۔ فرمایا کہ سب سے بڑا دولت مند وہ ہے جو تقویٰ کی دولت سے

مالا مال ہو۔ فرمایا قلیل کھانا جسمانی توانائی کا ذریعہ اور قلیل گناہ روحانی توانائی کا ذریعہ ہے۔ فرمایا کہ مصائب میں صبر کرنا تعجب خیز نہیں بلکہ مصائب میں خوش رہنا تعجب کی بات ہے۔ فرمایا کہ خدا سے خوف کرنے والے ہدایت پاتے ہیں اور اس سے خائف ہونے والے گمراہ ہو جاتے ہیں اور درویشی سے ڈرنے والے قہر الہی میں گرفتار ہو جاتے ہیں۔

فرمایا کہ انسان پر چھ چیزوں کی وجہ سے تباہی آتی ہے (1) اعمال صالحہ سے کوتاہی کرنا (2) ابلیس کا فرکا فرما بردار ہونا (3) موت کو قریب نہ سمجھنا (4) رضائے الہی کو چھوڑ کر مخلوق کی رضا مندی حاصل کرنا (5) تقاضائے نفس پر سنت ترک کر دینا (6) اکابرین کی غلطی کو سند بنا کر ان کے فضائل پر نظر نہ کرنا اور اپنی غلطی کو ان کے سر تھوپنا۔ فرمایا کہ اہل تقویٰ کی صحبت سے لطف حیات حاصل ہوتا ہے اور ایسے احباب بنانے چاہئیں جو تمہاری ناراضگی سے ناراض نہ ہوں۔ فرمایا کہ اگر تم حصول معرفت کے خواہش مند ہو تو خدا سے ایسی دوستی کی مثال پیش کرو جیسی حضرت صدیق اکبر نے حضور اکرمؐ کے ساتھ کی اور کبھی ذرہ برابر مخالفت نہ کرنے کی وجہ سے اللہ تعالیٰ نے انہیں صدیق کے خطاب سے نوازا اور جب خداوندی کی نشانی بھی یہی ہے کہ کبھی اس کے حبیب کی مخالفت نہ کرے۔ فرمایا کہ اس طبیب سے نا اہل کوئی نہیں جو عالم مدہوشی میں مدہوشوں کا علاج کرے یعنی جس پر نشہ دنیا سوار ہو اس کو نصیحت کرنا بے سود ہے۔ لیکن جب ہوش ٹھکانے آجائے تو پھر اس سے توبہ کروانی چاہئے فرمایا کہ میں نے راہ اخلاص کی جانب لے جانے والی خلوت سے زائد کسی شے کو افضل نہیں پایا۔ فرمایا کہ پہلے قدم پر خدا کو کوئی نہیں پاسکتا یعنی خدا کو ملنے تک خود کو طالب تصور کرتا رہے۔ فرمایا کہ خدا سے دوری اختیار کرنے والوں کی نیکیاں مقربین کے گناہوں کے برابر ہوتی ہیں اور صدق دلی سے تائب ہونے کے بعد سارے گناہ معاف ہو جاتے ہیں کہ کتنا اچھا ہوتا کہ خدا تعالیٰ اپنے محبت کرنے والوں کو اس وقت محبت سے نوازتا جب ان کے دل خدشہ فراق سے خالی کر لئے جاتے ہیں۔ فرمایا کہ جس طرح ہر جرم کی ایک سزا ہوتی ہے اسی طرح ذکر الہی سے غفلت کی سزا دنیاوی محبت ہے۔ فرمایا کہ جس چیز کو خود عمل پیرا ہو کر نصیحت کرے اس کو صوفی کہتے ہیں۔ فرمایا کہ عارفین اس لئے زیادہ خائف رہتے ہیں کہ لمحہ بہ لمحہ قرب الہی میں زیادتی ہوتی رہتی ہے اور



عارف کی شناخت یہ ہے کہ مخلوق میں رہ کر بھی بیگانہ خلأقی رہے اور خدا سے ڈرنے والے کو بھی عارف کہا جاتا ہے اور عارف کے اندر لگا تار تغیر ہوتا رہتا ہے اور عارف اپنی معرفت کی بناء پر ہمیشہ مؤدب رہتا ہے۔ فرمایا کہ معرفت کی تین اقسام ہیں۔ اول معرفت توحید جو تقریباً ہر مومن کو حاصل رہتی ہے۔ دوم معرفت حجت و بیان یہ حکماء و علماء کو ملتی ہے۔ سوم صفات کی معرفت: یہ صرف اولیاء کرام کے لئے مخصوص ہے جو نہ دوسروں کو حاصل ہوتی ہے اور نہ کوئی ان کو مراتب سے واقف ہو سکتا ہے۔ فرمایا کہ معرفت کا دعویٰ درکاذب ہوتا ہے۔ اس لئے عارف و معروف کی معرفت ایک ہو جانے کی وجہ سے معرفت کا مدعی دونوں حالتوں سے خالی نہیں کیوں کہ یا تو وہ اپنے دعویٰ میں سچا ہے یا جھوٹا۔ اگر سچا ہے تو وہ اپنی تعریف کرنے کا مرتکب ہوتا ہے اور سچے لوگ کبھی اپنی تعریف خود نہیں کرتے جیسا کہ حضرت صدیق خود فرمایا کرتے تھے کہ ”میں تم سے افضل نہیں ہوں“۔ اور اس ضمن میں حضرت ذوالنون فرماتے ہیں کہ خدا شناسی میرا گناہ عظیم ہے اور اگر تم اپنے دعویٰ میں سچے نہیں تو پھر تمہیں عارف نہیں کہا جاسکتا۔ مختصر یہ کہ عارف کو اپنی زبان سے عارف کہنا مناسب نہیں۔ فرمایا کہ عارف کو جس قدر قربت حاصل ہوگی اسی قدر سرگرداں رہے گا جس طرح آفتاب سے قریب شے اس سے متاثر بھی زیادہ ہوتی ہے اور جس کی مثال مندرجہ ذیل شعر سے بھی ملتی ہے۔

نزدیکاں را بیش بود حیرانی      کایشاں دانند سیاست سلطانی

**ترجمہ:** نزدیک رہنے والوں کی حیرانی اس لئے زیادہ ہوتی ہے کیونکہ وہ بادشاہی سیاست کو جانتے ہیں۔

**عارف کی پہچان:** عارف کی شناخت یہ ہے کہ بغیر علم کے خدا کو جانے بغیر آنکھ کے دیکھے۔ بغیر سماعت کے اس سے واقف ہو۔ بغیر مشاہدے کے اس کو سمجھے۔ بغیر صفت کے پہچانے اور بغیر کشف حجابات کے اس کا مشاہدہ کرے۔ یعنی ذات باری میں فنایت کی یہ علامتیں ہیں جیسا کہ خود باری تعالیٰ کا ارشاد ہے کہ ”میں جس کو دوست بناتا ہوں اس کا کان بن جاتا ہوں تاکہ وہ مجھ سے سنے۔ آنکھ بن جاتا ہوں تاکہ مجھ سے دیکھے، زبان بن جاتا ہوں تاکہ مجھ سے بات کرے اور ہاتھ بن جاتا ہوں تاکہ مجھ سے پکڑے۔“ (حدیث قدسی) آپ نے فرمایا کہ زاہدین

سلطان آخرت ہوا کرتے ہیں اور ان کے دوست سلطان عارفین ہوتے ہیں۔ فرمایا صحبت الہی کا مفہوم یہ ہے کہ جو چیزیں اس سے دور کر دینے والی ہوں ان سے کنارہ کش رہے فرمایا کہ مریض قلب کی چار علامتیں ہیں اول عبادت میں لذت کا نہ ہونا۔ دوم خدا سے خوب زدہ نہ ہونا۔ سوم دنیاوی امور سے عبرت حاصل نہ کرنا۔ چہارم علم کی باتیں سننے کے بعد بھی ان پر عمل نہ کرنا۔ فرمایا کہ قلب و روح سے خدا کا فرمانبردار بن جانے کو عبودیت کہا جاتا ہے۔ فرمایا کہ عوام معصیت سے اور خواص غفلت سے توبہ کرتے ہیں لیکن توبہ کی بھی دو قسمیں ہیں۔ اول توبہ انابت، یعنی انسان کا خدا سے ڈر کر توبہ کرنا۔ دوم توبہ استجابت بندے کا ندامت کی وجہ سے تائب ہونا۔ یعنی اس پر نادم ہو کہ میری ریاضت۔ عظمت خداوندی کے سامنے کچھ بھی نہیں۔ پھر فرمایا کہ ہر ہر عضو کی توبہ کا طریقہ جداگانہ ہے۔ مثلاً قلب کی توبہ یہ ہے کہ حرام چیزوں کو ترک کرے۔ آنکھ کی توبہ یہ ہے کہ حرام چیز کی جانب نگاہ نہ اٹھے اور شرمگاہ کی توبہ یہ ہے کہ بدکاری سے کنارہ کش رہے۔ پھر فرمایا کہ وہ فقر جس میں کدورت و غبار ہو۔ میرے نزدیک نخوت و تکبر سے زیادہ بہتر ہے۔ فرمایا کہ ندامت کا مفہوم یہ ہے کہ ارتکاب معصیت کے بعد خوف سزا باقی رہے۔ اور تقویٰ کا مفہوم یہ ہے کہ اپنے ظاہر کو معصیت و نافرمانی میں مبتلا نہ کرے اور باطن کو لغویات سے محفوظ رکھتے ہوئے ہمہ وقت اللہ کا تصور قائم رکھے۔ یعنی ہر لمحہ یہ تصور کرتا رہے کہ وہ ہمارے تمام افعال کی نگرانی کر رہا ہے اور ہم اس کے سامنے ہیں۔ فرمایا کہ جس پر شمشیر صدق چل جاتی ہے اس کے دو ٹکڑے کر دیتی ہے فرمایا مراقبہ کا مفہوم یہ ہے کہ بہترین اوقات کو اللہ تعالیٰ پر قربان کر دے اور اس کو عظیم جانے جس کو خدا نے عظمت عطا کی ہو اور اس کی جانب رخ بھی نہ کرے جس کو اس نے ذلیل کر دیا ہو فرمایا کہ حالت وجد بھی ایک راز ہے اور سماع علاج نفس ہے اور حقانیت سے شریک سماع ہوتا ہے وہ اہل حق میں سے ہو جاتا ہے۔

**توکل :** فرمایا کہ توکل نام ہے خدا پر اعتماد رکھتے ہوئے کسی سے کچھ طلب نہ کرنے اور بندہ بن کر مالک کی اطاعت کرنے اور تدابیر و تکبر ترک کر دینے کا اور انس نام ہے خدا کے محبوبوں سے محبت کرنے اور ان کی محبت حاصل کرنے کا اور جس وقت اولیاء کرام پر غلبہ انس ہوتا ہے۔ تو ایسا

محسوس کرتے ہیں جیسے اللہ تعالیٰ زبان نور میں ان سے ہم کلام ہے اور غلبہ ہیبت ہوتا ہے تو پھر نور کے بجائے زبان نار سے باتیں ہوتی ہیں اور خدا کے مونس کی شناخت یہ ہوتی ہے کہ آگ میں ڈال دینے کے بعد بھی حوصلے میں کمی نہ آئے اور انس خداوندی کی نشانی یہ ہے کہ مخلوق سے کنارہ کش ہو جائے۔ فرمایا تدبر و تفکر عبادت کی چابی ہے اور خواہشات کی مخالفت خدا سے ملاقات کی آئینہ دار ہے اور جو بندہ دل کے ذریعہ فکر کرتا ہے وہ عالم غیب میں روح کا مشاہدہ کرنے لگتا ہے پھر فرمایا کہ رضا نام ہے شدت موت پر راضی رہنے اور مصائب میں دوستی کا دعویٰ کرنے کا اور جو قضا و قدر پر راضی رہنے اور مصائب میں دوستی کا دعویٰ کرنے کا اور جو قضا و قدر پر راضی رہتا ہے وہ اپنے نفس سے واقف ہو جاتا ہے۔

**اخلاص:** فرمایا کہ اخلاص میں جب تک صدق و صبر شامل نہ ہو اس وقت تک اخلاص مکمل نہیں ہوتا اور خود کو ابلیس سے محفوظ رکھنے کا نام بھی اخلاص ہے۔ اہل اخلاص وہ ہوتے ہیں جو اپنی تعریف سے خوش اور اپنی برائی سے ناخوش نہ ہوں اور اپنے اعمال صالحہ کو اس طرح فراموش کر دیں کہ روزہ محشر اللہ تعالیٰ سے ان کا معاوضہ بھی طلب نہ کریں لیکن خلوت میں اخلاص کا قائم رکھنا بہت دشوار ہے۔

**یقین:** فرمایا کہ آنکھوں سے مشاہدہ کرنے والے کی مثال علم جیسی ہے اور قلب سے دیکھنے والے کی مثال یقین جیسی ہے اور یقین کا ثمر صبر ہے اور یقین کی بھی تین علامتیں ہیں اول ہر شے میں خدا کو دیکھنا۔ دوم اپنے تمام امور میں اسی سے رجوع کرنا۔ سوم ہر حال میں اس کی اعانت طلب کرنا۔ یقین آرزوؤں میں کمی کر دیتا ہے اور آرزوؤں کی قلت زہد کی تلقین کرتی اور زہد حکمت کا علمبردار ہے اور حکمت شجر انجام کو پھل دار کرتی ہے اور تھوڑا سا یقین بھی پوری دنیا سے زیادہ اہمیت رکھتا ہے کیونکہ یہ ترقی آخرت کی جانب لے جاتا ہے اور اس سے عالم ملکوت کا مشاہدہ ہونے لگتا ہے۔ اہل یقین کی شناخت یہ ہے کہ مخلوق کی مخالفت کرتے ہوئے نہ تو اس کی تعریف کرے اور نہ اس کی سخاوت سے فائدہ اٹھائے اور اگر مخلوق درپے آزار ہو جائے تو اپنی ذات سے کسی کو اذیت نہ پہنچائے کیونکہ جس کو خالق کی قربت حاصل ہو وہ مخلوق سے کوئی واسطہ نہیں رکھتا۔ فرمایا کہ

حق بنی کا دعویٰ دار نہ صرف محرومی کا شکار ہوتا ہے بلکہ اس کا دعویٰ بھی جھوٹا ہوتا ہے کیونکہ حق بین بندہ اظہار کو معیوب تصور کرتا ہے۔ فرمایا کہ کوئی مرید اس وقت تک صحیح معنوں میں مرید نہیں ہوتا جب تک خدا کے بعد مرشد کا طاعت گزار نہ ہو۔ جو بندہ وسواس قلبی ختم کرنے کے بعد مراقبہ کرتا ہے تو اللہ تعالیٰ اس کے ظاہر کو بھی عظمت عطا کر دیتا ہے۔ فرمایا کہ خدا سے خوف رکھنے والا اسی کی جانب متوجہ رہتا اور جو اس کی جانب متوجہ ہو جائے اس کو نجات حاصل ہوگئی اور قناعت پذیر بندہ لذت و کیف میں غرق ہو کر سب کا سردار بن جاتا ہے اور جو بندہ لغو کاموں میں تکلیف برداشت کرتا ہے وہی چیز اس کے بعد کارآمد ثابت ہوتی ہے۔

**اقوال ذریں:** فرمایا کہ خدا سے خائف رہنے والے کے قلب میں خدا کی محبت اس طرح جاگزیں ہو جاتی ہے کہ اس کو عقل کامل عطا کر دی جاتی ہے اور جو مشکلات پر قابو پانے کی کوشش کرتا رہتا ہے وہ شدید مشکلات میں گھرتا چلا جاتا ہے اور جو بے سود چیزوں کے حصول کی سعی کرتا ہے وہ اس شے کو کھو دیتا ہے جس کو اس سے فائدہ پہنچ سکتا۔ فرمایا کہ اگر تمہیں حق بات پر تھوڑا سا رنج بھی ہوتا ہے تو یہ اس چیز کی علامت ہے کہ تمہارے نزدیک حق کا درجہ بہت کم ہے۔ فرمایا پھر یاد الہی کرنے والا خدا کے سوا ہر شے کو خود بخود بھولتا چلا جاتا ہے۔

**مفید جوابات:** جب لوگوں نے آپ سے سوال کیا کہ آپ نے خدا کو کیسے شناخت کیا؟ تو فرمایا میں نے اس کی ذات و صفات سے شناخت کیا اور مخلوق کو اس کے رسول کی وجہ سے پہچانا کیونکہ خدا کو تو خالق ہونے کی وجہ سے شناخت کیا جاسکتا ہے اور رسول چونکہ مخلوق ہے اس لئے مخلوق کو اس کے ذریعہ پہچانا جاتا ہے۔ پھر لوگوں نے سوال کیا کہ بندہ خدا سے کس وقت اعانت طلب کرتا ہے۔ فرمایا نفس و تدابیر سے عاجز آ کر۔

**نصائح:** فرمایا کہ ایسے اہل اخلاص کی صحبت اختیار کرو جو ہر حال میں تمہارے شریک رہیں اور تمہاری تبدیلی سے بھی ان میں کوئی تبدیلی رونمانہ ہو۔ فرمایا کہ بندہ اس وقت تک جنت کا مستحق نہیں ہو سکتا جب تک پانچ چیزوں پر عمل پیرا نہ ہو۔ اول ٹھوس استقامت، دوم ٹھوس اجتہاد، سوم ظاہری و باطنی دونوں طریقوں سے خدا تعالیٰ کا مراقبہ، چہارم موت کے انتظار میں توشہ آخرت

کے حصول میں مصروف رہنا، پنجم قیامت سے قبل اپنا محاسبہ کرتے رہتا۔

**خوف :** فرمایا خوف الہی کی نشانی یہ ہے کہ خدا کے سوا ہر شے سے بے خوف ہو جائے اور دنیا میں وہی محفوظ رہتا ہے جو کسی سے بات نہیں کرتا۔ پھر فرمایا کہ تو کل نام ہے مخلوق سے ترک حرص کا اور دنیاوی وسائل کو چھوڑ کر گوشہ نشین ہو جانے اور نفس کو ربوبیت سے جدا کر کے عبودیت کی جانب مائل ہو جانے کا۔ پھر فرمایا کہ بے طینت کو غم بھی زیادہ ہوتا ہے اور دنیا نام ہے خدا سے غافل کر دینے کا۔ فرمایا کہ وہ مکینہ ہے جو خدا کے راستہ میں ناواقف ہوتے ہوئے بھی کسی سے معلومات نہ کرے۔

حضرت یوسف بن حسین نے آپ سے پوچھا کہ کس کی صحبت اختیار کروں؟ فرمایا کہ جس میں من و تو کا خطرہ نہ ہو اور نفس کی مخالفت میں خدا کے موافق بن جاؤ اور کسی کو کم تر تصور مت کرو خواہ وہ مشرک ہی کیوں نہ ہو؟ کیونکہ ہو سکتا ہے کہ وہ کبھی تائب ہو کر مقبول بارگاہ ہو جائے۔

**نصیحت و وصیت :** کسی نے آپ سے عرض کیا کہ مجھے کوئی نصیحت فرمائیں تو آپ نے فرمایا کہ اپنے ظاہر کو خلق کے اور باطن کو خالق کے حوالے کر دو اور خدا سے ایسا تعلق قائم کرو جس کی وجہ سے وہ تمہیں مخلوق سے بے نیاز کر دے اور یقین پر کبھی شک کو ترجیح نہ دو۔ اور جس وقت تک نفس اطاعت پر آمادہ نہ ہو مسلسل اس کی مخالفت کرتے رہو اور مصائب میں صبر کرتے ہوئے زندگی خدا کی یاد میں گزار دو پھر دوسرے شخص کو یہ وصیت فرمائی کہ قلب کو ماضی و مستقبل کے چکر میں نہ ڈالو یعنی گزرے ہوئے اور آنے والے وقت کا تصور قلب سے نکال کر صرف حال کو غنیمت جانو۔

کسی نے آپ سے دریافت کیا کہ صوفی کی کیا تعریف ہے؟ فرمایا کہ ترک دنیا کر کے خدا کو محبوب بنالے اور خدا بھی اس کو اپنا محبوب سمجھے پھر کسی نے کہا کہ مجھ کو خدا کا راستہ دکھا دیجئے تو آپ نے فرمایا کہ خدا تعالیٰ تیری رسائی سے بہت دور ہے لیکن اگر کسی کو واقعی قرب مطلوب ہو تو وہ پھر پہلے ہی قدم پر مل جاتا ہے اور اس کو ہم پہلے ہی تفصیلی طور پر بیان کر چکے ہیں پھر کسی نے عرض کیا کہ آپ کو انپادوست تصور کرتا ہوں تو فرمایا کہ صرف خدا سے دوستی کرو اور اسی کی دوستی تمہارے لئے کافی ہے۔ اگر تم حق شناس نہیں ہو تو کسی ایسے کی جستجو کرو جو تمہیں حق سے شناسا کر دے کیونکہ میری دوستی تمہارے لئے سودمند نہیں ہو سکتی۔ فرمایا جس کو حدود معرفت معلوم ہو جاتی ہیں وہ خود گم ہو جاتا



ہے۔ کسی نے دریافت کیا کہ عارف کی تعریف کیا ہے فرمایا کہ جس میں پہلے تحیر اور بعد میں اتصال حق ہو جائے اسی وقت عارف کو حیات دائمی حاصل ہو جاتی ہے اس کو ہمہ اوقات یاد الہی اور وصال حاصل رہتا ہے اور نفس کی معرفت یہ ہے کہ ہمیشہ نفس سے بدظن رہے۔ کبھی اس سے حسن ظن نہ رکھے فرمایا کہ مجھ سے زیادہ خدا سے کوئی بھی دور نہیں ہے کیونکہ ستر سال بحر وحدانیت میں غوطہ زن رہنے کے بعد بھی گمان کے سوا کچھ نہ حاصل ہو سکا۔ منقول ہے کہ موت کے قریب لوگوں نے سوال کیا کہ آپ کی کسی چیز کو طبیعت چاہتی ہے؟ فرمایا میری خواہش صرف یہ ہے کہ موت سے قبل مجھے آگاہی حاصل ہو جائے پھر آپ نے یہ شعر پڑھا۔

الخوف امرضی والشوق احرقنی      الحب افنانی واللہ احیانی

خوف نے مجھے بیمار کر دیا اور شوق نے مجھے جلاؤ الامحبت نے مجھے فنا دیا اور اللہ تعالیٰ نے مجھے جلا دیا۔ اس کے بعد آپ پر غشی طاری ہو گئی اور کچھ ہوش آنے کے بعد یوسف بن حسین نے وصیت کرنے کے لئے عرض کیا۔ فرمایا کہ اس وقت میں خدا کے احسانات میں گم ہوں اس وقت کوئی بات نہ کرو۔ اس کے بعد انتقال ہو گیا۔ انا للہ وانا الیہ راجعون۔

**دوایات:** آپ کے انتقال کی شب میں ستر اولیاء کرام کو حضور اکرم کی زیارت ہوئی اور حضور نے فرمایا کہ میں خدا کے دوست ذوالنون مصری کے استقبال کے لئے آیا ہوں۔

انتقال کے بعد لوگوں نے آپ کی پیشانی پر یہ کلمات لکھے ہوئے دیکھے۔ ہذا حبیب اللہ مات فی حب اللہ و ہذا قتیل اللہ مات من سیف اللہ یعنی یہ اللہ تعالیٰ کا دوست ہے اور اللہ تعالیٰ کی تلوار سے مرا ہے دھوپ کی شدت کی وجہ آپ کے جنازے پر پرندے سایہ فگن ہو گئے تھے جس طرف سے آپ کا جنازہ گزرا وہاں مسجد میں موزن اذان دے رہا تھا اور جس وقت وہ اشہد ان لا الہ الا اللہ و اشہد ان محمد رسول اللہ پر پہنچا تو آپ نے شہادت کی انگلی اٹھا دی جس کی وجہ سے لوگو کو خیال ہوا کہ شاید آپ حیات ہیں لیکن جب جنازہ رکھ کر دیکھا تو آپ مردہ تھے اور انگشت شہادت اٹھی ہوئی تھی اور بہت کوشش کے باوجود بھی سیدھی نہیں ہوئی چنانچہ اسی طرح آپ کو دفن کروایا گیا اور آپ کی یہ کرامت دیکھ کر اہل مصر آپ کو مسلسل اذیت پہنچانے پر بے حد نام ہوئے اور انوں نے اپنی غلطیوں سے توبہ کی۔

بسم اللہ الرحمن الرحیم

## عقیدہ اہل سنت

از:..... حضرت سید شاہ ابوالحسن احمد نوری

اے عزیز۔ اللہ تعالیٰ تیری اصلاح فرمائے۔ اچھی طرح سمجھ لو کہ عقیدہ کی درستگی ہر کام کی جڑ ہے۔ عقیدہ کی خرابی خدائے جبار کے غضب کا سبب اور دوزخ میں جانے کا راستہ ہے۔ اللہ پناہ دے کہ وہ عزت و مغفرت والا ہے۔ خراب عقیدہ رکھنے والا کتنی ہی عبادت کیوں نہ کرے، منزل کو نہ پہنچ سکے گا اور وہ اس شخص کی طرح ہے کہ کعبہ کا ارادہ کرے اور پیٹھ کعبہ کی طرف کرے کہ جتنا بھاگے کعبہ سے دور ہی ہوتا جائے گا۔ اس لئے ضرورت ہے کہ سب سے پہلے انسان اپنے تمام عقیدے مذہب اہلسنت کے مطابق درست کرے اور سچاسنی بن جائے پھر اس کے بعد باطن کی طرف توجہ دے کر اس راہ میں قدم ڈالے کیوں کہ خدا تعالیٰ تک رسائی اہلسنت کے عقائد اختیار کئے بغیر ممکن ہی نہیں۔

**پہلا نور :** تمام چیزوں کی حقیقتیں ثابت ہیں۔ عالم نوپید ہے اور فانی ہے۔ اس کا ایک بنانے والا ہے جو قدیم واجب الوجود۔ حقی۔ قدرت والا عالم ارادہ فرمانے والا تکلم فرمانے والا سننے اور دیکھنے والا ہے اس کی صفیتیں قدیم ہیں اس کی ذات کے ساتھ کسی حادث کا قیام نہیں۔ وہ نہ جسم ہے جو ہر نہ صورت والا ہے نہ ترکیب والا۔ نہ شمار میں آسکے۔ نہ حد میں ہے نہ مکان میں ہے نہ زمان میں ہے۔ نہ اس کی مثل ہے نہ مشابہ۔ اس جیسا کوئی نہیں۔ اس کے برابر کوئی نہیں اس کا کوئی مددگار ہے نہ ناصر اور نہ وہ کسی غیر سے تمام صفات کمال سے متصف اور عیب و زوال کی ہر صورت سے پاک و صاف ہے۔ قیامت میں انشاء اللہ تعالیٰ مسلمانوں کو اس کا دیدار ہوگا۔ وہ تمام چیزوں کا پیدا فرمانے والا اور ان کا انتظام فرمانے والا ہے۔ اس پر کوئی چیز واجب نہیں اس کے سوا کوئی حاکم نہیں اور نہ اس کے کام کی کوئی غرض۔ وہ چیز اچھی ہے جسے شرع اچھا کہے اور وہ چیز بری ہے جسے شرع برا کہے۔ اللہ تعالیٰ کی مخلوق میں

فرشتے بھی ہیں جن کے دو دو تین تین اور چار چار پر ہیں انہیں میں سے جبریل میکائیل اسرافیل، عزرائیل علیہم السلام ہیں ان میں سے ہر ایک کے لئے ایک مقام معلوم ہے۔ وہ اللہ کی نافرمانی نہیں کرتے جس کا انہیں حکم دیا ہے وہی کرتے ہیں جس کا حکم دیا جاتا ہے اس کی بہت سی کتابیں ہیں جو اس نے اپنے رسولوں پر نازل فرمائیں انہیں میں سے تورات، انجیل، زبور اور قرآن ہیں وہی بندے کے تمام افعال کا خالق ہے تو کفر اور گناہ اسی کے ارادے اور تقدیر سے ہے (مگر) بندوں کے کفر کو پسند نہیں فرماتا وہی جس کو چاہتا ہے راہ راست پر چلاتا ہے اور جسے چاہتا ہے گمراہ فرما دیتا ہے۔ قبر کا عذاب کافر اور فاسق کے لئے ہے اور اطاعت کرنے والوں کے لئے عیش ہے جس کو اللہ جانتا ہے اور جس کا وہ ارادہ کرتا ہے منکر نکیر کا سوال حق ہے مرنے کے بعد دوبارہ اٹھنا برحق ہے اعمال کا تولد جانا برحق ہے کتاب برحق ہے حساب برحق ہے۔ سوال برحق ہے۔ حوض برحق ہے۔ صراط برحق ہے۔ شفاعت برحق ہے جنت و دوزخ برحق ہے (الغرض) نبی صلی اللہ علیہ وسلم نے قیامت کی نشانیوں اور آخرت کے حالوں میں سے جس چیز کی خبر دی، برحق ہے عذاب دیکھ کر ایمان لانا مقبول نہیں۔ گناہ کبیرہ مسلمان کو ایمان سے نہیں نکالتا اس کے مرتکب مسلمان ہمیشہ دوزخ میں نہیں رہیں گے اگرچہ بغیر توبہ مریں۔ اللہ تعالیٰ شرک کو نہ بخشے گا اس کے علاوہ جو چاہے اور جسے چاہے بخشدے۔ اللہ تعالیٰ نے انسانوں کو رسول بنا کر انسانوں کی طرف بھیجا جو انہیں خوش خبری دیتے اور ڈر سناتے ہیں سب سے پہلے بنی آدم علیہ السلام ہیں اور سب سے آخر محمد صلی اللہ علیہ وسلم۔ سارے بنی حق کے احکام پہنچانے والے اور سچی بات کہنے والے تھے۔ انبیاء معصوم ہیں۔ سب نبیوں سے افضل جناب محمد رسول اللہ صلی اللہ علیہ وسلم ہیں آپ ساری مخلوق کے لئے بنی بنا کر بھیجے گئے آپ کی شریعت تمام شریعتوں سے کامل اور آپ کا دین تمام دینوں کا ناخ ہے آپ کی امت تمام امتوں سے افضل امت ہے آپ کو بیداری کی حالت میں آسمانوں پر اور پھر جہاں تک اللہ نے چاہا معراج حق ہوئی۔ آپ کے اصحاب تمام امت سے افضل ہیں ان کا فضل خلافت کی ترتیب پر ہے فضیلت سے مراد کثرت ثواب ہے ان کے بعد عشرہ مبشرہ میں سے جو باقی رہے (یعنی) ابو عبیدہ بن الجراح ۲، سعید بن زید، ۳۔ سعد بن ابی وقاص ۴۔ عبدالرحمن بن عوف۔ ۵۔ زبیر بن العوام، طلحہ بن عبید اللہ پھر اہل بدر پھر اہل احد پھر اہل بیعة الرضوان۔ حضرت فاطمہ تمام عورتوں کی سردار ہیں حسن اور حسین رضی اللہ عنہما تمام جنتی جوانوں کے سردار ہیں نبی صلی اللہ علیہ وسلم



کی تیس سال تک خلافت رہی پھر سلطنت اور امارت ہو گئی ہم صحابہ کرام کا ذکر بھلائی کے لئے کریں گے۔ مجتہد سے خطا بھی ہوتی ہے اور وہ ٹھیک بھی رہتا ہے انسانوں میں جو رسول ہیں فرشتوں کے رسول سے افضل ہیں اور فرشتوں کے رسول عام مسلمانوں سے افضل ہیں۔ اولیاء اللہ کی کرامتیں برحق ہیں مگر وہ کسی نبی کے درجے کو نہیں پہنچ سکتے۔ بندہ ایسے کسی مقام پر نہیں پہنچ سکتا کہ امر و نہی اٹھ جائے مردوں کے لئے زندوں کا دعا کرنا اور ان کے لئے صدقہ کرنا انہیں فائدہ پہنچاتا ہے۔ جان جاؤ کہ اللہ تعالیٰ دعاؤں کا قبول کرنے والا اور حاجتوں کو پورا فرمانے والا ہے کسی گناہ کو حلال جاننا خواہ صغیرہ ہو یا کبیرہ اور اسے ہلکا جاننا کفر ہے۔ شریعت کا مذاق اڑانا اور اس کی توہین کفر ہے۔ غیب کی خبر دینے والے نجومی کی تصدیق کرنا کفر ہے اللہ کی رحمت سے ناامید ہونا کفر ہے۔ اسکے عذاب سے بے خوف رہنا کفر ہے ایمان امید اور خوف کے درمیان ہے جان لو کہ اللہ تعالیٰ سخت عذاب فرمانے والا اور یقیناً اللہ تعالیٰ بخشنے والا رحیم ہے۔

**دوسرا نور:** ہم سنیوں کا اعتقاد ہے کہ علم غیب بالاستقلال ذات باری عز و جلالہ کے ساتھ خاص ہے اور جو کچھ علم غیب نبیوں اور ولیوں کو حاصل ہے وہ ذاتی نہیں بلکہ خدائے برتر کا عطا کیا ہوا ہے ہمارا عقیدہ یہ بھی ہے کہ اللہ تعالیٰ ہر بات کو سنتا اور ہر چیز کو دیکھتا ہے مگر اس کا سننا اور دیکھنا کان آنکھ کا محتاج نہیں۔

**تیسرا نور:** ہمارا عقیدہ ہے کہ سوائے نبیوں کے کوئی ولی بھی معصوم نہیں اگرچہ وہ قطبیت یا غوثیت کا درجہ رکھتا ہو کیونکہ صحابہ کرام اور اہل بیت رضی اللہ عنہم بھی معصوم نہیں ہیں مگر یہ حضرات اور اللہ کے تمام ولی محفوظ کہلائے جاتے ہیں۔

**چوتھا نور:** نبی کی خبر اللہ تعالیٰ کی خبروں کی طرح یقین پیدا کرتی ہے۔ اور اسی کی تصدیق کا نام ایمان ہے جو شخص ان میں سے کسی خبر کا انکار کرے وہ کافر ہے مگر یہ کہ اس خبر کا ثبوت نبی سے ظاہر بھی ہو البتہ ولی کی خبر ایسی نہیں اگرچہ اس کا انکار بھی ثبوت کے بعد زہر قاتل ہے مگر کفر اور ارتداد نہیں۔ نبی کی خبر قطعاً حق ہے کہ اس میں غلط بیانی کا اندیشہ بھی نہیں۔

**پانچواں نور:** سالک کو جو چیز خواب میں یا کوئی واقعہ یا مراقبہ میں بطور کشف حاصل ہو اس کو قرآن وحدیث کی کسوٹی پر جانچے اگر مطابق پائے تو اس پر یقین لائے ورنہ اس سے باز رہے اور

اس کی جانب توجہ نہ کرے اسے خواب و خیال اور شیطانی وسوسہ جانے۔

**چھٹا نور:** کسی شخص پر لعن نہ کرو اگرچہ وہ کافر و مشرک ہو اس لئے کہ خاتمہ کا حال معلوم نہیں اگر موت کے بعد وہ عند اللہ لعنت کا مستحق ہوا تو ٹھیک ورنہ تیری لعنت تیری ہی جانب لوٹے گی ہاں کافر اور مشرک پر لعنت کرنا مباح ہے۔

یہ جان لو کہ لعنت کے معنی یہ ہے کہ اے خدا افلاں کو اپنی رحمت سے دور رکھ اور اسے اپنی رحمت سے محروم رکھ کہ آخرت میں اسے تیری رحمت کا کوئی حصہ نہ ملے۔ رحمت سے اس قسم کی دوری تو کافروں اور مشرکوں کے ہی لئے ہے لہذا خاتمہ کا حال جانے بغیر کہ ایمان پر مرایا کفر پر لعنت کرنے میں کیسے جرات کی جاسکتی ہے۔

**ساتواں نور:** اسلام کے ارکان پر پابندی سے عمل کرو۔ روزہ، نماز، حج زکوٰۃ ادا کرو اور جماعت اہل سنت کے عقیدوں پر مضبوطی سے جمے رہو کہ تہتر فرقوں میں سے یہی فرقہ نجات پائے گا باقی سب دوزخی ہیں۔

امام ابو حنیفہ گونی سے دریافت کیا کہ اہل سنت و جماعت کی کیا علامت ہے، فرمایا تم ابو بکر صدیق اور عمر فاروق رضی اللہ عنہما کو افضل جانو اور حضرت عثمان غنی اور حضرت مولیٰ علی رضی اللہ عنہما سے محبت رکھو اور موزوں پر مسح کو جائز جانو۔ یعنی ختمین (ہردو آخر) کا فضل شیخین (ہردو اول) کے فضل سے کم ہے مگر محبت چاروں سے رکھنا ضروری ہے۔

**آٹھواں نور:** اس پر تمام اہل حق کا اتفاق ہے کہ تمام نبی اور رسول علیہم الصلوٰۃ والسلام نبوت سے پہلے بھی کفر، شرک، جھوٹ، الزام دہی سے پاک رہے ہیں اور نبوت کے بعد قصد ہر گناہ سے اگرچہ صغیرہ ہو اور شریعت کے احکام پہنچانے میں بھول اور غلطی سے پاک ہیں ان سب پر اللہ تعالیٰ کی سلامتیاں اور رحمتیں ہوں۔

**نواں نور:** کوئی ولی کسی نبی کے مرتبے کو نہ پہنچانے پہنچے گا اور نہ وہ پہنچ سکتا ہے چاہے وہ قطب الاقطاب یا غوث و صدیق ہی کیوں نہ ہو۔ کوئی مکلف موت سے پہلے کا ایف شرعیہ سے آزاد نہیں ہو سکتا اگرچہ وہ نبی ولی یا مرسل ہو جیسا کہ آیہ کریمہ **وَاعْبُدُوا رَبَّكُمُ الَّذِي خَلَقَ الْفَلَكَ وَالْأَرْضَ وَالْمَاءَ وَالْجِبَالَ وَالْجِبَالِ وَالْجِبَالِ وَالْجِبَالِ**

سے ظاہر ہے اس لئے کہ علمائے دین نے اس جگہ یقین سے مراد موت لی ہے کہ موت کے بعد ہی وہ یقین حاصل ہو سکتا ہے جو آزادی کا باعث ہو اور انسان کو تکالیف شرعیہ سے نجات دے۔ صوفیہ صافیہ بھی عقیدوں میں علمائے ظاہر کے خلاف نہیں ہوتے بلکہ انہوں نے تصوف کی پہلی شرط اہل سنت کے تمام عقیدوں پر اعتقاد لانا قرار دی ہے اور وہ جو بعض نام نہاد جاہل صوفی کہتے ہیں کہ یہ مقام یقین اولیاء اللہ کو زندگی میں بھی حاصل ہو جاتا ہے اور انہیں تکالیف شرعیہ سے آزاد کر دیتا ہے یہ شیطانی وسوسہ ہے جو صرف گمراہی بیوقوفی، جہالت، خود نمائی اور خود رائی سے پیدا ہوتا ہے۔ یہ وہی لوگ ہیں جو ائمہ سلف کے اقوال کو چھوڑ کر شیطان کے مشورے پر عمل کرتے ہیں اور زندگی ہو جاتے ہیں اور روزہ نماز وغیرہ ارکان اسلام کو ترک کر دیتے ہیں اور گمراہی کے جال میں پھنس جاتے ہیں۔ دیکھو نبی صلی اللہ علیہ وسلم جو تمام مخلوقات سے افضل ہیں انہوں نے بھی دنیوی زندگی میں تکالیف شرعیہ سے معافی نہ چاہی تو جنہیں ذرہ سے آفتاب والی نسبت بھی نہیں یہ ڈینگیں کیوں مارتے ہیں اے اللہ ہمیں شیطان اور اس کے وسوسوں سے بچا برحمتک یا ارحم الراحمین

**دسواں نور:** تمام آسمانی فرشتے جیسے جبریل میکائیل اسرافیل عزرائیل اور عرش کے اٹھانے والے اور کروہین اور اسماعیل جو آسمان دنیا کے سردار ہیں اور دوسرے فرشتے جن کی تعداد اللہ کے علاوہ کوئی نہیں جانتا اور دنیاوی فرشتے جیسے کراما کاتین اور حفاظت کرنے والے فرشتے کہ ہر آدمی کے ساتھ جن اور بلاؤں سے حفاظت کے لئے مقرر ہیں چنانچہ قرآن مجید میں ارشاد فرمایا۔

لَهُ مُحَقَّبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ (انسان کے ساتھ رہنے والے ہیں اس کے سامنے اور پیچھے جو حفاظت کرتے ہیں اس کی حکم الہی سے یہ سب ہر طرح کے گناہ سے پاک ہیں۔ فرشتوں کی دو قسمیں ہیں نوری اور ناری، پہلی قسم گناہ سے پاک ہے اور دوسری قسم سے گناہ ممکن ہے یہ اس اصطلاح پر مبنی ہے کہ جن کی ایک قوم کو فرشتہ بھی کہتے ہیں۔ اسی پر حضرت ابن عباس رضی اللہ عنہ کا وہ قول محمول ہے کہ ابلیس فرشتوں میں سے تھا اس لئے کہ قرآن عظیم کی نص قطعی موجود ہے۔ كَانَ مِنَ الْجِنِّ فَفَسَقَ عَنْ أَمْرِ رَبِّهِ۔

**گیارہواں نور:** محمد رسول اللہ صلی اللہ علیہ وسلم تمام نبیوں سے افضل ہیں پھر حضرت

ابراہیم پھر حضرت موسیٰ علیہ السلام یہی قول مشہور ہے پھر تمام نبی سارے فرشتوں سے افضل ہیں۔ اکثر اہل سنت و جماعت کے نزدیک یہی قول معتبر ہے افضلیت کے معنی یہ ہیں کہ ثواب کرامت اور قرب الہی میں دوسرے سے زیادہ ہوں۔ فرشتوں کے رسول اولیاء انسان سے افضل ہیں اور اولیاء انسان باقی فرشتوں سے افضل ہیں۔ آداب المرشدین میں ہے کہ صوفیائے کرام نے اسی پر اتفاق کیا ہے کہ انسانوں کے رسول تمام فرشتوں سے افضل ہیں مگر ملائکہ کو مومنین انسان پر فضیلت دینے میں اختلاف کیا ہے انبیاء کرام کے بعد تمام انسانوں میں سب سے افضل حضرت ابوبکر صدیق رضی اللہ عنہ ہیں پھر حضرت عمر پھر حضرت عثمان پھر حضرت علی رضی اللہ عنہم اور اسی ترتیب پر خلافت واقع ہوئی۔

**بارہواں نور:** اہل جنت میں تمام عورتوں میں سب سے افضل حضرت فاطمہ، خدیجہ، عائشہ، مریم اور آسیہ رضی اللہ عنہن ہیں "قسطانی" میں شیخ تقی الدین کاندھب یہ ہے کہ حضرت فاطمہ سب سے افضل ہیں پھر حضرت خدیجہ پھر حضرت عائشہ اور ایک قوم نے حضرت عائشہ کو سب سے افضل بتایا ہے اور ان کی دلیل یہ حدیث ہے کہ عائشہ کا فضل دیگر عورتوں پر ایسا ہے جیسا ثرید کا فضل دوسرے کھانوں پر اور ایک قوم نے حضرت خدیجہ کو فضیلت دی ہے کہ آپ ہی سب سے پہلے حضور پر ایمان لائیں ایک قوم حضرت مریم کو سب سے افضل بتاتی ہے کہ ارشاد ربانی ہے فَضَّلْتُكَ عَلَى نِسَاءِ الْعَالَمِينَ لیکن ان میں سے کوئی دلیل قطعی نہیں اور بہتر یہ ہے کہ ان میں سے ہر ایک کو افضل جانیں اور ایک دوسرے کی فضیلت پر کوئی کلام نہ کریں۔

**تیسرہواں نور:** جو لوگ یہ سمجھتے ہیں کہ افضلیت خلافت کی ترتیب پر ہے، غلط ہیں بلکہ خلافت افضلیت کی ترتیب پر ہے اور اسی طرح واقع ہے یعنی ہر افضل دوسرے سے خلافت میں مقدم رہا اس پر دلیل یہ ہے کہ ان کی افضلیت اسی طرح سے رسول اللہ صلی اللہ علیہ وسلم کے زمانہ پاک میں موجود تھی حالانکہ اس وقت ان میں سے کوئی خلیفہ نہیں تھا اور جب حضور کی حیات ظاہری کے بعد اسی ترتیب معلوم پر وہ حضرات خلیفہ ہوئے تو یہ بات ظاہر ہوگئی کہ خلافت افضلیت کی ترتیب پر واقع ہوئی نہ کہ افضلیت خلافت کی ترتیب پر چنانچہ یہ بات چھپی ہوئی نہیں ہے اے اللہ ہمیں برے کاموں سے بچا۔

**چودھواں نور:** دین کا مذاق اڑانا کفر ہے اسی طرح احکام دین کو معمولی سمجھنا جیسے آزاد

طبیعت داڑھی اور عمامے پر ہنستے ہیں ہم اللہ کی پناہ چاہتے ہیں۔

**پندرھواں نور:** اس زمانہ 1229ھ میں ہندوستان میں ایک گمراہ فرقہ پیدا ہوا جس کی شروعات بدعت اور ایک دوسرے کو لڑانے سے ہوتی ہے اور اس کا انجام الحاد و زندقہ ہے۔ عرب میں اسے وہابی کہتے ہیں جو ابن عبد الوہاب نجدی سے منسوب ہے۔ یہ ایک شیطان تھا جو عرب شریف میں پیدا ہوا تھا ہرگز ہرگز اس گمراہ فرقہ سے میل جول نہ رکھیں اور اس مکار گروہ کی پہچان کے لئے بس یہی کافی ہے جو ہم کہتے ہیں کہ یہ فرقہ رافضیوں کا چچا ہے۔ رافضی صحابہ کرام کی شان میں گستاخی کرتے ہیں اور یہ وہابی رسول مقبول صلی اللہ کی شان اقدس بلکہ خدائے عز و جل کی بارگاہ میں گستاخیاں اور بے ادبیاں کرتے ہیں چنانچہ خدا تعالیٰ سے جھوٹ بولنے کا امکان اور علم و صدق وغیرہ صفات الہی کو اختیاری مانتے ہیں۔ اللہ کی پناہ اس فرقہ سے اس فرقہ کی آخری کوشش کا نتیجہ فرقہ نیچر یہ ہے ابلیس کی بد معاش ماں نے ایک بیٹی پیدا کی جب تک وہ کم عمر رہتی ہے اسے وہابی کہا جاتا ہے اور جب بالغ ہوتی ہے اور الحاد کا خون اس کی رگوں میں جوش مارتا ہے اور وہ اپنے شوہر کفر کا منہ دیکھتی ہے تو پتھریت کہی جاتی ہے ان دونوں فرقوں سے بہت دور رہنا ضروری ہے کہ کالے سانپ اور راستہ بھٹکانے والے ہیں اللہ تعالیٰ ایسوں کی صحبت سے اپنی امان میں رکھے آمین۔

**سولہواں نور:** مقرر کئے ہوئے اور عادت میں لائے ہوئے کام کے خلاف کا نام کرامت ہے مثلاً اوپر چڑھنے کے لئے انسان ہمیشہ سیڑھی کو کام میں لاتا ہے اگر کوئی شخص بغیر سیڑھی کے اوپر چلا جائے تو خلاف عادت ہوگا۔ اس کی کئی قسمیں ہیں۔ (۱) معجزہ (۲) اریاض (۳) کرامت (۴) معونت (۵) استدراج (۶) اہانت اس کا ظہور یا مسلمان کے ہاتھ سے ہو گیا کافر کے پہلی صورت میں اگر اس خرق عادت کا ظہور نبوت کے زمانے میں ہو تو یہ معجزہ ہے اور اگر نبوت سے پہلے ہے تو اریاض جو ولی سے ظاہر ہوا اسے کرامت کہتے ہیں۔ جس کا ظہور عام آدمی سے ہو تو وہ معونت ہے اور کفر کی صورت میں اگر وہ اس کی مراد کے مطابق ہو تو اسدراج ہے ورنہ اہانت۔ جیسا کہ مسیلہ کذاب سے کہا گیا کہ محمد صلی اللہ علیہ وسلم جس بچے کے سر پر اپنا ہاتھ لگا دیتے ہیں اس سے مشک کی خوشبو آتی ہے۔ اس نے بھی ایک بچے کے سر پر اپنا ہاتھ رکھا وہ ختم ہو گیا۔ ملعون سے لوگوں نے کہا کہ پیارے مصطفیٰ صلی اللہ علیہ وسلم کھاری کنوئیں میں لعاب اقدس ڈال دیتے ہیں تو



وہ بیٹھا ہو جاتا ہے اس نے بیٹھے کوئیں میں اپنا العاب ڈالا تو کھاری ہو گیا۔ طعون نے سنا کہ مصطفیٰ صلی اللہ علیہ وسلم نے ایک اندھے کی آنکھ پر ہاتھ رکھا تو اسے دکھائی دینے لگا۔ اس نے کانے کی آنکھ پر ہاتھ رکھا تو اس کی دوسری آنکھ بھی جاتی رہی۔ الغرض اہانت اور اس کے غیر میں فرق کرنا مشکل نہیں۔ اس طرح استدراج اور معجزہ میں فرق بیان کرنے کی ضرورت نہیں کہ بالفرض اگر کوئی شخص نبوت کا دعویٰ کرے تو ہرگز کوئی خرق عادت اس کے ہاتھ سے ظاہر نہ ہو اور اگر دنیا بھر کے جادو گروں کا استاد ہو تو اس کا جادو ایک دم ختم ہو جائے اور ہرگز کوئی چیز نہ دکھائے ہاں اگر وہ الوہیت کا دعویٰ کرے تو تمام چیزیں بڑھ چڑھ کر ظاہر ہوں اور عجیب باتیں دکھائے کہ دیکھنے والوں کی عقل چکر میں آجائے چنانچہ دجال سے یہ سب چیزیں ظاہر ہوں گی کہ پہلے تو وہ نبوت کا دعویٰ کرے گا اور اس کے تمام استدراجات ختم ہو جائیں گے پھر الوہیت کا مدعی ہوگا اور شعبدے سے وغیرہ دکھائے گا۔ اس کی وجہ ظاہر ہے کہ نبی کی نبوت پر حجت الہی معجزہ ہی سے قائم ہوتی ہے اگر کوئی جھوٹا نبوت کا دعویٰ کر کے خرق عادت دکھائے تو پھر سچے اور جھوٹے کا فرق ہی مٹ جائے اور تمام شریعتوں کا کام درہم برہم ہو جائے۔ اس کے برخلاف اگر کوئی الوہیت کا دعویٰ کرنے والا سر سے پیر تک خرق عادت بن جائے اور مشرق و مغرب کو ہزاروں خلاف عادت امور سے بھر دے تو یہاں عقل خود گواہ ہے کہ یہ معبود نہیں ہو سکتا والحمد للہ رب العالمین۔ ہاں کرامت اور استدراج میں فرق مشکل ہے۔ یہاں پر کوئی صرف یہی ہے کہ جس شخص کو شریعت محمدیہ پر عمل کرنے والا اور قائم رہنے والا پائیں اور اس سے خرق عادت ہو تو اسے کرامت سمجھیں اور جو شخص شریعت سے بیزار ہو تو اس سے خرق عادت کو استدراج جانیں۔ الغرض خارق عادت وہ چیز نہیں جو صرف اولیاء اللہ کے ہاتھوں ظاہر ہو بلکہ غیروہی سے بھی صادر ہو سکتی ہے جیسا کہ فرعون کے جادو گروں سے ظاہر ہوا۔ استدراج سخت ریاضت اور ترک دنیا سے بھی حاصل ہو جاتا ہے جیسا کہ ہندو جوگی، یہودیوں اور عیسائیوں کے راہب کرتے ہیں۔ دیوانوں اور عقل کے بیگانوں سے بھی خرق عادت ظاہر ہوتا ہے کہ ان سے عالم علوی کے پردے اٹھ جاتے ہیں یہ سب خدا کے حکم سے ہوتا ہے معلوم ہوا کہ ہر خرق عادت پر اعتبار نہیں کرنا چاہئے بلکہ اس کا مدار شریعت پر ڈلے رہنے اور اللہ تعالیٰ سے دل کی ارادت پر ہے جو خدا سے محبت کرتے ہیں اور شریعت پر قائم رہتے ہیں ان کی صحبت سے خدا کی یاد آتی ہے اور دل دنیا کی محبت سے اچاٹ ہو جاتا ہے یہ سارا تذکرہ اس لئے کیا گیا کہ ہمارے بھائی اس کو سمجھیں اور غلطی میں نہ پڑیں۔



**ستر ہواں نور:** نبی وہ ہے جس پر اللہ تعالیٰ نے اس کے نفس کی تکمیل کے لئے وحی بھیجی خواہ نئی شریعت دے کر یا پہلی شریعت کے ساتھ رسول وہ ہے جس کے نفس کی تکمیل کے بعد احکام الہی کی تبلیغ کے لئے بندوں کی طرف بھیجا جاتا ہے۔ یہاں پر بھی نئی شریعت کی تخصیص نہیں ہے۔ ہم مسلمانوں کا اعتقاد ہے کہ وحی شرعی سوائے حضرات انبیاء علیہم السلام کے کسی اور پر نہیں آتی ہاں اولیائے کرام کسی دوسرے طریقہ الہام سے سرفراز فرمائے جاتے ہیں۔

**اتھار ہواں نور:** دیکھ کر ایمان لانا مقربین کا حصہ ہے جن پر فضل عظیم اور شرف مبین ہوتا ہے جو لوگ بغیر دیکھے فریفتہ ہوتے ہیں اور اخبار الہی سکر ایمان لاتے ہیں اس کی بھی نرالی شان ہے لہذا صرف اسی کی وجہ سے اللہ تعالیٰ کے نزدیک ایمان بالغیب، ایمان مشاہدہ سے زیادہ محبوب ہے۔ فرشتوں کو عرش و کرسی، لوح و جنت اور دوزخ پر ایمان مشاہدہ ہے اور ہمارا ایمان بالغیب حضرت انبیاء علیہم السلام کو فرشتوں، تنزیل کتب اور نزول وحی پر ایمان بالمشاہدہ ہے اور ہمیں بالغیب۔ اگرچہ متاخرین کو یہ فضل جزئی حاصل ہے لیکن فضل کلی جو کثرت ثواب اور رب الرباب سے زیادتی قرب کا دوسرا نام ہے یہ حضرات اہل بیت اور اصحاب کرام رضوان اللہ تعالیٰ علیہم اجمعین کا حصہ ہے فضل جزئی میں یہ طاقت نہیں کہ فضل کلی میں بدل جائے۔ یہ مسئلہ حضرت جدی مرشدی رحمۃ اللہ علیہ کی زبان مبارک سے سنا تھا ایک روز آپ نے بطور وعظ فرمایا کہ سرور عالم صلی اللہ علیہ وسلم کی زبان مبارک سے سنا تھا۔ ایک روز آپ نے بطور وعظ فرمایا کہ سرور عالم صلی اللہ علیہ وسلم نے صحابہ کرام سے خطاب فرمایا کہ جانتے ہو کون سے لوگوں کا ایمان زیادہ محبوب ہے عرض کیا کہ یا رسول اللہ فرشتوں اور نبیوں کا ایمان۔ فرمایا نہیں اس لئے کہ وہ حضوری موجودگی اور منزل وحی میں ہیں پھر عرض کیا کہ ہمارا ایمان۔ فرمایا نہیں اس لئے کہ تم میں میں خود شریف فرما ہوں پھر سب عرض کیا اللہ و رسول بہتر جانتے ہیں آپ نے ارشاد فرمایا ان لوگوں کا ایمان جو میرے بعد ہوں گے اور کتاب کے ورقوں پر لکھا پائیں گے اور اس پر ایمان لائیں گے۔

**انیسواں نور:** علماء اہلسنت و جماعت کے یزید پلید پر لعنت کرنے میں تین قول ہیں ایک خاموشی دوسرا منع اور تیسرا جواز۔ خاموشی امام اعظم کو فی اور ان کے مقلدین کا مذہب ہے۔ اور مذہب اسلم و احکم ہے منع کرنا امام غزالی اور ان کے ماننے والوں کا مذہب ہے۔ جائز رکھنا امام احمد ابن حنبل اور آپ کے موافقین کا مذہب ہے۔ بعد والوں میں ملا سعد الدین تفتازانی وغیرہ بھی اسی راہ پر چلے ہیں۔ یہ تینوں گروہ سنی ہیں لہذا جو شخص ان تینوں مذہبوں میں سے کوئی سا مذہب اختیار

کرے اس کی سنیت میں کوئی فرق نہ آئے گا مگر حق یہ ہے کہ جو احتیاط امام اعظم کے مذہب میں ہے وہ ناقابل بیان ہے۔ بالفرض اگر کوئی شخص لعنت کا مستحق ہے تو اسے ملعون ملعون کہنے اور لعنت کو ورد اور وظیفہ بنالینے میں کوئی فضیلت نہیں اور اگر خدا کے نزدیک وہ شخص ایسا نہیں ہے تو معاذ اللہ لعنت کے لوٹنے کا اندیشہ ہے۔ لہذا عقل مندوں کو ایسے کام میں نہیں پڑنا چاہئے جس کا ایک پہلو واضح نقصان اور دوسرا پہلو نفع سے نقصان ہو پھر جواز اور عدم جواز کا مسئلہ خود فقہی ہے اور ہم فقہ میں امام اعظم کے پیچھے چلتے ہیں تو اس مسئلہ میں بھی امام اعظم کی پیروی کرنا چاہئے اور پھر عداوت یا بغض کا دار و مدار لعنت ہی میں تو نہیں ہے (عداوت اور بغض لعنت کئے بغیر بھی ظاہر کیا جاسکتا ہے) کیا تم نے نہیں دیکھا کہ علماء کسی خاص کافر کو بھی نام لے کر لعنت کرنے کی اجازت نہیں دیتے اس لئے کہ اس کا انجام کفر پر یقینی معلوم نہیں مگر کیا کافروں کے ساتھ بغض اور عداوت کا حکم نہیں۔ الحمد للہ کہ ہم لعنت سے کام نہیں رکھتے اور نہ یہ مسلمان کی شان ہے کہ وہ لعنت کرنے والا اور فحش گو ہو اور اگر کوئی لعنت کرتا ہے تو کرے ہم اسے بھی نہیں جھڑکتے جیسا کہ تم سن چکے۔ اللہ تعالیٰ تو فقیہ بخشنے والا ہے۔

**بیسواں نور:** صحابہ کرام کا تذکرہ اچھے الفاظ میں ہی کریں گے بس یہی کافی ہے لہذا ان تین جنگوں میں اہلسنت و جماعت کے عقیدے کا حاصل یہ ہے کہ جنگ جمل اور جنگ صفین خطائے اجتہادی کی وجہ سے ہوئیں اور اہل نہروان کی نسبت فسق کا حکم ہے یعنی نہروان میں لڑنے والے قطعاً فاسق، پاجی اور گنہگار تھے۔ پھر ایک نکتہ بہت اہم ہے خطائے اجتہادی دو طرح کی ہوتی ہے منکر اور غیر منکر۔ منکر وہ ہے جس سے بچانا ممکن ہے اگر خاموش بیٹھتا ہے تو فتنہ اٹھتا ہے اور غیر منکر وہ ہے جو ایسی نہ ہو جیسا امام شافعی رحمۃ اللہ کا اس جانور کو حلال قرار دینا جس پر جان بوجھ کر بسم اللہ نہ پڑھی گئی ہو اور اسی قسم کے مسائل فرعیہ لیکن کم عقل بات کو کہیں سے کہیں لے جاتے ہیں۔

**اکیسواں نور:** نبوت اور ولایت دونوں کا مرتبہ صرف اللہ تعالیٰ کے عطا کرنے سے حاصل ہوتا ہے انسان اپنی کوشش سے نبی یا ولی نہیں ہو سکتا جو شخص یہ سمجھے کہ نبوت اپنی کوشش سے حاصل ہو سکتی ہے وہ کافر ہے اور جو شخص ولایت کے بارے میں یہ سوچے وہ بدعتی ہاں مجاہدہ کو ولایت کی راہ کے لئے شرط ضرور قرار دیا ہے کہ اکثر و بیشتر بغیر مجاہدہ کے ولایت حاصل نہیں ہوتی اور جب ولایت ملتی ہے تو مجاہدہ سے نہیں محض اللہ کے عطا کرنے سے ملتی ہے۔

**بسانیسواں نور:** نبوت و رسالت کا مرتبہ انسان اور ان میں بھی مردوں کے لئے ہے جنوں اور عورتوں کا اس میں کوئی حصہ نہیں البتہ ولایت میں مرد اور عورت دونوں شریک ہیں اگرچہ

کثرت مردوں کی ہی ہے۔

**تینسواں نور:** ہمارا اعتقاد ہے کہ سرور عالم صلی اللہ علیہ وسلم کا مثل جو تمام کمالات میں آپ کا ہم سر اور برابر ہو، محال ہے اور ممتنع بالذات اور دائرہ قدرت سے خارج ہے یہی حق ہے اور حق کے علاوہ باقی سب گمراہی ہے۔

**چوبیسواں نور:** باری تعالیٰ کا حکم جسے قضا کہتے ہیں دو طرح کا ہوتا ہے۔ مبرم اور معلق۔ مبرم ویسے ہی ہوتی ہے جیسے اس کا ارادہ کیا گیا ہے معلق واقع ہوتی ہے یا صدقات وغیرہ سے نکل جاتی ہے مبرم کی مثال موت ہے کہ مقررہ وقت پر ضرور آئے گی اور معلق کی مثال درمیان آنتیں ہیں جیسے مرض وغیرہ کہ کوشش اور تدبیر اور صدقات و خیرات سے دور ہو جاتی ہیں اور پھر نہیں آتیں۔


**پچیسواں نور:** شیخ اکبر نے فتوحات میں فرمایا کہ ایک ہی زمانے میں دو صدیقوں کا اجتماع صحیح نہیں ہے۔

**چوبیسواں نور:** اس زمانہ میں اہل سنت و جماعت کے لوگ رافضیوں کے پاس آنے جانے اور ان کے پاس اٹھنے بیٹھنے کی وجہ سے حضرت سیدنا امیر معاویہ رضی اللہ عنہ اور دوسرے صحابہ رضی اللہ تعالیٰ عنہم سے سوئے نظن رکھتے ہیں یہ خود کھلا ہوا رافض ہے لہذا مناسب معلوم ہوتا ہے کہ ہم حضرت امیر معاویہ کا کچھ حال بیان کریں اور محبوب الہی حضرت نظام الدین اولیاء کے قول پر بھروسہ کریں کہ یہی صوفیا کے لئے کافی ہے اور سند ہے محبوب الہی کے ملفوظات، فوائد القوائد میں ہے کہ بندہ (امیر حسن علائحری) نے عرض کیا کہ امیر معاویہ کے بارے میں ہمیں کیا اعتقاد رکھنا چاہئے۔ فرمایا وہ مسلمان تھے اور صحابہ کرام میں تھے اور حضور علیہ السلام کی زوجہ محترمہ کے بھائی تھے۔ ام حبیبہ رضی اللہ تعالیٰ عنہا آپ کی بہن تھیں اور نقل کرتے ہیں کہ وہ حرم نبی صلی اللہ علیہ وسلم میں تھیں۔

**ستائیسواں نور:** تمام مخلوق میں مطلقاً افضل ترین حضرت محمد رسول اللہ صلی اللہ علیہ وسلم ہیں۔ آپ کے بعد تمام مخلوق میں افضل تمام انبیاء و مرسلین صلوٰۃ اللہ تعالیٰ علیہم اجمعین ہیں انبیاء و مرسلین علیہم السلام کے بعد تمام بنی آدم میں افضل امت محمدیہ ہے اور امت محمدیہ میں سب سے افضل سیدنا صدیق اکبر ہیں ان کے بعد حضرت عمر فاروق ان کے بعد عثمان غنی ان کے بعد مرتضیٰ علی رضی اللہ تعالیٰ عنہم ہیں۔ واضح رہے کہ بنی آدم کے خواص یعنی انبیاء و مرسلین علیہم الصلوٰۃ والسلام ملائکہ کے خواص سے افضل ہیں۔ خواص ملائکہ مثلاً جبریل میکائیل اسرافیل عزرائیل علیہ السلام بنی آدم کے عوام سے افضل ہیں۔ بنی آدم کے عوام ملائکہ کے عوام سے افضل ہیں یہی اہلسنت و جماعت کا مذہب ہے۔

تو حضور صلی اللہ علیہ وسلم کا ارشاد ہے کہ میرے اصحاب ستاروں کی مانند ہیں تم ان میں جس کی پیروی کرو گے ہدایت پاؤ گے یہ حدیث پاک تمام صحابہ کے بارے میں عام ہے یعنی اس کا اطلاق جس طرح خلفائے راشدین پر ہوتا ہے اسی طرح دوسرے صحابہ پر بھی۔ تو دوسروں کی ہدایت صحابہ کی پیروی سے ہو سکتی ہے اور ظاہر ہے کہ پیروی کرنے والے سے اس کا مرتبہ زیادہ ہوتا ہے جس کی پیروی کی جائے۔ تو صحابہ کرام کو جس طرح سرکارِ دو عالم صلی اللہ علیہ وسلم کی صحبت کی وجہ سے فضیلت ہے ویسے ہی دوسرے اوصاف میں بھی وہ افضل ہیں پھر یہ حضرات صحابہ اگرچہ علم و تقویٰ، زہد و ورع اور توکل وغیرہ کے اوصاف بھی رکھتے ہیں لیکن حضور کی صحبت کا اثر اور اس کے فائدے دیگر تمام اوصاف سے بڑھ کر ہیں اس لئے ان تمام حضرات کو صحبت پاک سے منسوب کیا جاتا ہے دوسرے اوصاف سے نہیں۔ چنانچہ صحابہ رسول صلی اللہ علیہ وسلم کہا جاتا ہے تو ممکن ہے کہ دوسرے اولیاء اللہ رحمۃ اللہ علیہم صحبت رسول پاک کے سوا دیگر اوصاف سے ایسے ہی متصف ہو جائیں جیسے حضرات صحابہ لیکن وہ دولت و نعمت جو حضور پاک کی صحبت میں ہے وہ حضرات صحابہ کرام سے مخصوص ہے اور وہ دوسروں کو کہاں حاصل ہو سکتی ہے۔

**اتھائیساں فور:** یاد رکھو کہ نبوت و رسالت کا مرتبہ کبھی نبی و رسول سے چھینا نہیں جاتا لیکن مرتبہ ولایت میں یہ ضروری نہیں۔ ولایت کے مرتبہ کا واپس لیا جانا ممکن ہے تو اے عزیز مرتبہ ولایت کے مل جانے پر بے خوف نہ ہو جانا بلکہ اس درجہ کو باقی رکھنے کے لئے ہمیشہ کوشش کرتے رہنا یہاں تک کہ اس عالم سے گزر جاؤ ورنہ دین و دنیا کا نقصان حاصل ہوگا۔ اللہ تعالیٰ اپنی پناہ میں رکھے۔



## رسول عربی ﷺ

ہے بڑا آپ کا احسان رسول عربی

آپ کی وجہ سے اللہ کو سب نے جانا

آپ کا عشق ہے ایمان رسول عربی

آپ کی شان میں ہے بے ادبی بے دینی



بسم اللہ الرحمن الرحیم

## گلستان سعدی

از: ..... حضرت مولانا شیخ سعدیؒ

### حکایت:

ظالمے را حکایت کنند کہ ہیزم درویشاں خریدے مخیف  
ایک ظالم کا قصہ بیان کرتے ہیں کہ وہ غریبوں کی لکڑیاں ظلم سے خریدتا  
و تو نگراں را دادے بہ طرح صاحب دلے برو گزر کرد و گفت  
اور نفع کے ساتھ مالداروں کے ہاتھ فروخت کر ڈالنا ایک صاحب دل اس کے پاس سے گزرا اور کہا  
ماری تو کہ ہر کرا بہ بنی بزنی یا یوم کہ ہر کجا نشینی بکنی  
تو سانپ ہے کہ جس کو دیکھتا ہے ڈس لیتا ہے یا تو الو ہے کہ جہاں کہیں بیٹھتا ہے اجاز دیتا ہے

### قطعہ

زورت ار پیش می رود بابا با خداوند غیب داں نرود  
اگر تیرا زور ہم پر چلتا ہے تو غیب کے جاننے والے خدا پر نہیں چلے گا  
زور مندی مکن براہل زمین تا دعائے برآسماں نرود  
زمین والوں پر زبردستی مت نہ کر تاکہ آسمان پر کوئی بد دعا نہ جائے  
ظالم از گفتن او برنجید و روی از نصیحتش درہم کشید و بد و التفات نہ کرد  
ظالم اس کے کہنے سے رنجیدہ ہو گیا اور اس کی نصیحت سے منہ پھیر لیا اور اس کی طرف توجہ نہ کی  
اَخَذَتْهُ الْعِزَّةُ بِالْإِثْمِ - تاشے آتش مطبخ در انبار ہیزم افتادو  
اس کو اس کے مرتبے نے گناہ میں مبتلا کر دیا یہاں تک کہ ایک رات کو مطبخ کی آگ لکڑیوں کے ڈھیر میں لگ گئی اور



سائر املاک بشوخت و از بستر نرمش برخاسته گرم نشاند اتفاقاً ہماں شخص بر  
اس کی تمام چیزیں جل گئیں اور اس کو نرم بستر سے گرم بھونبل پر لایٹھایا اتفاقاً وہی شیخ اس کے  
وے بگذشت دیدش کہ بایاراں ہی گفت ندانم کہ ایں آتش از کجا در  
پاس سے گذرا اس کو دیکھا کہ دوستوں سے کہہ رہا تھا نہ معلوم کہ یہ آگ کہاں سے میرے

سرائے من افتاد گفت از دودِ دل درویشاں  
گھر میں لگی اس نے کہا غریبوں کے دل کے دھوئیں سے

### قطعہ

حذر کن ز دودِ دروہائے ریش کہ ریش دروں عاقبت سر کند  
زخمی دلوں کے دھوئیں سے بچ کیونکہ اندر کا زخم آخر کار ظاہر ہوتا ہے  
بہم بر مکن تا توانی ولے کہ آہے جہانے بہم بر کند  
جب تک ممکن ہو سیدل کو پریشان نہ کر اس لئے کہ ایک آہ ایک جہان کو پریشان کر دیتی ہے

### لطیفہ

بر طاق کینخسر و نوشتہ بود  
کینخسر کے محراب پر لکھا تھا

### قطعہ

چہ سالہائے فراوان و عمرہائے دراز کہ خلق بر سرِ مادرز میں بخوابد رفت  
برسہا برس اور دراز عمر کیا جب کہ زمین میں دفن ہونے پر مفلوک ہمارے سر سے چلے گی  
چنانکہ دست بدست آمدست ملک بما بدستہائے دگر ہچنین بخوابد رفت  
جیسا کہ ہاتھوں ہاتھ ملک ہمارے پاس آیا ہے اسی طرح دوسرے ہاتھوں میں چلا جائے گا

## حکایت :

یکے در صنعت کشتی گرفتن سرآمدہ بود سہ صد و شصت  
 ایک شخص کشتی لڑنے کے فن میں مشہور تھا تین سو ساٹھ (۳۶۰)  
 بند فاخر دانستے و ہر روز ازاں بنوے کشتی گرفتے مگر گوشہ خاطرش با جمال  
 قابل فخر داد جانتا تھا اور ہر روز ان میں سے ایک داؤ سے کشتی لڑتا تھا اتفاقاً ایک شاگرد کے  
 یکے از شاگرداں میلے داشت سہ صد و پنجاہ و نہ بندش در آموخت مگر یک  
 حسن پر اس کی طبیعت مائل تھی تین سو انٹھ داؤ اس کو سکھائے مگر ایک  
 بند کہ در تعلیم آں دفع انداختے و تاخیر کردے فی الجملہ پسر در قوت و صنعت  
 داؤں کو اس کے سکھانے میں دیر اور تاخیر کرتا خلاصہ یہ کہ وہ لڑکا طاقت اور ہنر میں  
 سرآمد و کسے را در زماں اوبا او امکان مقاومت نبودے تا بحد یکہ  
 مشہور ہو گیا اور کسی کو اس کے زمانہ میں اس سے مقابلہ کی طاقت نہ تھی۔ یہاں تک کہ اس نے  
 پیش ملک آں روزگار گفتہ بود کہ استاد را فضیلتے کہ بر من ست از  
 اس زمانہ کے بادشاہ سے یہ کہہ دیا تھا کہ استاد کو میرے اوپر جو کچھ بڑائی حاصل ہے وہ  
 روئے بزرگی ست و حق تربیت و گرنہ بقوت از و کمتر نیستم و بصنعت با او  
 بزرگی اور پرورش کے حق کی وجہ سے ہے ورنہ میں قوت میں اس سے کم نہیں ہوں اور فن میں اس کے  
 برابرم ملک را ایں سخن دشوار آمد فرمود تا مصارعت کنند مقامے متسع ترتیب  
 برابر ہوں بادشاہ کو یہ بات گراں گزری اس نے کشتی لڑنے کا حکم دے دیا ایک وسیع میدان تیار  
 کردند و ارکان دولت و اعیان حضرت وزور آوران روئے زمین  
 کیا اور حکومت کے عہدیدار اور دربار کے سردار اور تمام دنیا کے پہلوان  
 حاضر شدند پسر چوں پیل مست در آمد بصد متے کہ اگر کوہ روئیں  
 جمع ہو گئے لڑکا مست ہاتھ کی طرح ایسے زور کے ساتھ نکلا کہ اگر کانسی کا پہاڑ

بودے از جائے بر کندے استاد دانست کہ جواں بقوت ازو برتر  
 بھی ہوتا تو اکھاڑ پھینکتا استاد سمجھ گیا کہ لڑکا قوت میں اس سے بڑھا  
 ست بدال بند غریب کہ ازوے پنہاں داشتہ بود باوی در آویخت  
 ہوا ہے اس عجیب و غریب داؤں سے جو کہ اس سے چھپا رکھا تھا اس کے ساتھ بھڑ گیا  
 پس دفع آں ندانست بہم ہر آمد استاد از زمینش بدودست بالائے  
 لڑکا اس کا توڑ نہ سمجھا پریشان ہو گیا استاد نے اس کو دونوں ہاتھوں سے اپنے سر پر  
 سر برد و بر زمین زد غریواز خلق برخاست ملک فرمود استاد را  
 اٹھالیا اور زمین پر پٹخ دیا لوگوں میں شور مچ گیا بادشاہ نے استاد کو جوڑا  
 خلعت و نعمت دادن و پس را زجر فرمود و ملامت کرد کہ با پروندہ خویش  
 اور انعام دینے کا حکم فرمایا اور لڑکے کو جھڑکا اور ملامت کی کہ تو نے اپنے پالنے والے کے ساتھ  
 دعویٰ مقاومت کردی و بسر نبردی گفت اے پادشاہ روئے  
 مقابلہ کا دعویٰ کیا اور پھر کچھ نہ کرسکا اس نے کہا اے روئے زمین و تمام دنیا  
 زمین بزو را وری بر من دست نیافت بلکہ مرا از علم کشتی دقیقہ ماندہ بودو  
 کے بادشاہ وہ اپنی طاقت کی وجہ سے مجھ سے نہیں جیتا بلکہ مجھ سے کشتی کے فن کا ایک پیچ باقی تھا اور  
 ہمہ عمر از من دریغ می داشت امروز بدال دقیقہ بر من غالب آمد  
 وہ تمام عمر اس کے سکھانے سے بچتا رہا آج اسی پیچ سے وہ مجھ پر غالب آ گیا  
 گفت از بہر چنین روزے نگہ میداشتم کہ زیر کاں گفتہ اند دوست  
 اس نے کہا اسی دن کے لئے میں نے اس کو بچا رکھا تھا کہ عقلمندوں نے کہا ہے دوست  
 را چنداں قوت مدہ کہ اگر دشمنی کند تواند نشیدہ کہ چہ گفت آں کہ  
 کو اتنی طاقت نہ دے کہ اگر وہ دشمنی کرے تو کر سکے کیا تو نے نہیں سنا کہ اس شخص نے  
 از پروندہ خویش جفا دید  
 جس نے اپنے پروندہ سے بے وفائی دیکھی کیا کہا

## قطعہ

یا وفا خود نبود در عالم یا مگر کس دریں زمانہ نہ کرد  
یا وفا کبھی دنیا میں تھی ہی نہیں یا شاید کسی نے اس زمانہ میں کی ہی نہیں ہے  
کس نیا موخت علم تیر از من کہ مرا عاقبت نشانہ نہ کرد  
مجھ سے کسی ایسے شخص نے تیر اندازی کا علم نہیں سیکھا کہ جس نے انجام کار مجھے ہی نشانہ نہ بنایا

## حکایت

درویش مجرّد بگوشہ صحرائے نشستہ بود پادشاہ ہے بر  
ایک فقیر تنہا ایک جنگل کے گوشہ میں بیٹھا ہوا تھا ایک بادشاہ اس کے پاس  
وے بگذشت درویش از آنجا کہ فراغ ملک قناعت ست بدو التفات  
سے گزرا فقیر نے اس سبب سے کہ فراغ الہالی قناعت کی سلطنت ہے اس کی طرف دھیان  
نہ کر د سلطان از آنجا کہ سطوت سلطنت ست برنجید و گفت ایں طائفہ  
نہ کیا بادشاہ اس سبب سے کہ حکومت کا ایک دبدبہ ہے اس پر بگڑ گیا اور کہنے لگا کہ گدڑی پوشوں  
خرقہ پوشاں امثال بہائم انداہلیت و آدمیت ندارند وزیر نزدیکش آمد و گفت  
کا یہ گروہ جانوروں کی طرح ہے لیاقت اور انسانیت نہیں رکھتا وزیر اس کے نزدیک آیا اور کہا  
اے جو انمرد سلطان روئے زمین بر تو گذر کرد خدمتے نہ کردی و شرائط  
اے مرد خدا روئے زمین کا بادشاہ تیرے پاس سے گذرا تو نے کوئی خدمت نہ کی اور قواعد  
ادب بجانیاوردی گفت سلطان را بگوئی تا توقع خدمت از کسے دارو  
آداب بجانہ لایا اس نے کہا بادشاہ سے کہہ دینا کہ خدمت کی توقع اس سے رکھے جو  
کہ توقع بہ نعمت اودارد و دیگر بدانکہ ملوک از بہر پاس رعیت اند نہ رعیت  
اس سے انعام کی امید رکھتا ہے اور دوسرے یہ بھی سمجھ لے کہ بادشاہ رعایا کی نگہبانی کے لئے ہیں نہ کہ رعایا

از بہر طاعت ملوک  
بادشاہوں کی تابعداری کے لئے

### قطعہ

بادشاہ پاسبان درویش ست      گر چہ رامش بفرّ دولت اوست  
بادشاہ فقیر کا چوکیدار ہے      اگرچہ اس بادشاہ کی دولت کے بددیکھی جب سے اس کا تابعدار ہے  
گوسپند از برائے چوپاں نیست      بلکہ چوپاں برائے خدمت اوست  
بھیڑ چرواہے کے لئے نہیں ہے      بلکہ چرواہا اس کی خدمت کے لئے ہے

### قطعہ

گریکے راتو کامراں بنی      دیگرے رادل از مجاہدہ ریش  
اگر تو ایک کو بامراد دیکھتا ہے      تو دوسرے کا دل محنت و مشقت سے زخمی ہے  
روزے کے چند باش تا بخورد      خاک مغز سرخیال اندیش  
تو تھوڑے دن ٹھہر تاکہ ظالم کے      سر کے بھیجے کو مٹی کھالے  
فرق شاہی و بندگی برخاست      چوں قضائے نبشتہ آمد پیش  
بادشاہی اور غلامی کا فرق مٹ گیا      جب لکھی ہوئی تقدیر سامنے آئی  
گر کسے خاکِ مردہ باز کند      شناسد توانگر از درویش  
اگر کوئی مردے کی قبر کھولے      تو مالدار اور فقیر میں فرق نہیں کر سکتا  
ملک را گفتنِ درویش استوار آمد گفت از من چیزے بواہ گفت آں      بادشاہ کو فقیر کی بات بھلی معلوم ہوئی اس نے کہا کہ مجھ سے کچھ مانگ فقیر نے کہا یہ  
ہمی خواہم کہ دگر بارہ زحمت بمن نہ ہی گفت مرا پندے وہ گفت      مانگتا ہوں کہ دوبارہ آکر آپ مجھے تکلیف نہ پہنچائیں بادشاہ نے کہا کچھ نصیحت کر فقیر کے کہا



## بیت

دریاب کٹوں کہ نعمت ہست بدست کیس دولت و ملک میر و دست بدست  
کچھ کر لے اس لئے کہ اب نعمت ہاتھ میں ہے اس لئے کہ یہ دولت اور ملک ہاتھوں ہاتھ جاتا ہے

## حکایت

یکے از وزراء پیش ذوالنون مصری رفت و ہمت خواست کہ  
ایک وزیر حضرت ذوالنون مصری رحمۃ اللہ علیہ کے پاس گیا اور دعا چاہی کہ  
روز و شب بخدمت سلطان مشغول می باشم و بنخیرش امیدوار و از  
دن رات بادشاہ کی خدمت میں لگا رہتا ہوں اور اس کی خبر کا امیدوار ہوں اور  
عقوبت ترساں، ذوالنون بگریست و گفت اگر من خدائے عز و جل را  
اس کے غصہ سے ڈرتا رہتا ہوں۔ حضرت ذوالنون رو پڑے اور فرمایا اگر میں خدائے غالب اور بزرگ سے  
چناں ترسیدم کہ تو سلطان را از جملہ صدیقان بودم  
ایسا ڈرتا جیسا کہ تو بادشاہ سے ڈرتا ہے تو میرا شمار صدیقوں میں ہوتا

## قطعہ

گر نبودے امید راحت ورنج پائے درویش برفلک بودے  
اگر راحت ورنج کی امید نہ ہوتی توفیق کا قدم آسمان پر ہوتا  
گروزیں از خدا بترسیدے بچناں کز ملک ملک بودے  
اگر وزیر خدا سے ایسا ڈرتا جیسا کہ بادشاہ سے، تو فرشتہ ہوتا

## حکایت

پادشاہے بکشتن اسیرے اشارت کرد گفت اے ملک  
ایک بادشاہ نے ایک قیدی کے قتل کا حکم دیا اس نے کہا اے بادشاہ

موجبِ خشمی کہ ترا بر من ست آزار خود مجوی کہ ایں عقوبت بر من بیک نفس  
اس غصہ کے سبب جو آپ کو مجھ پر ہے اپنے آپ کو نہ ستائے کہ یہ سزا تو میرے اوپر ایک سانس  
سر آید و بزہ آں بر تو جاوید بماند  
میں گزر جائے گی لیکن اس کا گناہ آپ پر ہمیشہ رہے گا

### قطعہ

دورانِ بقا چو بادِ صحرا بگذشت تلخی و خوشی وزشت و زیبا بگذشت  
زندگی کا زمانہ جنگل کی ہوا کی طرح گزر گیا رنج، خوشی، برا، اچھا سب گزر گیا  
پنداشتِ ستمگر کہ جفا بر من کرد برگردن او بماند و بر ما بگذشت  
ظالم سمجھا کہ اس نے مجھ پر ظلم کیا وہ ظلم اس کی گردن پر رہا اور ہم پر گزر گیا  
ملک را نصیحت او سودمند آمد و از سر خون او در گذشت  
بادشاہ کو اس کی نصیحت پسند آئی اور اس کا خون معاف کر دیا۔

### حکایت:

وزرائے نوشیرواں درمُہتے از مصالح مملکت اندیشہ  
نوشیرواں کے وزیر حکومت کی کسی ضروری مصلحت کے بارے میں سوچ  
ہمی کردند ہر یک از ایشان دگرگونہ رای ہمی زدند و ملک ہمچنان  
رہے تھے اور ان میں سے ہر ایک جدا قسم کی رائے دے رہا تھا اور بادشاہ نے بھی اسی طرح  
تدبیرے اندیشہ کرد بزرچہمہر را رائے ملک اختیار آمد و وزیراں در  
ایک تدبیر سوچی بزرچہمہر کو بادشاہ کی رائے پسند آئی و زیروں نے پوشیدہ  
نہانش گفتند رائے ملک را چہ مزیت دیدی بر فکر چندیں حکیم گفت بموجب  
طور پر اس سے کہا تو نے بادشاہ کی رائے میں اتنے غفلتوں کی رائے کہ بہ نسبت کیا فوقیت دیکھی اس نے کہا کہ اس کا

آنکہ انجام کار معلوم نیست و رائے ہمکناس در مشیت ست کہ صواب آید  
 سبب یہ ہے کہ معاملہ کا نتیجہ تو معلوم نہیں ہے اور سب کی رائے مشیت خداوندی کے قبضہ میں ہے کہ ٹھیک بیٹھے  
 یا خطاپس موافقت رائے ملک اولیٰ ترست تا اگر خلاف صواب آید  
 یا غلط تو بادشاہ کی رائے کی ہی موافقت کرنا بہتر ہے تاکہ اگر وہ غلط بھی ہو تو  
 بعلت متابعت از معاتبیت ایمن باشم کہ گفتہ اند  
 اس کا کہانے کی وجہ سے ناراضی سے بچار ہوں گا کیونکہ عقلمندوں نے کہا ہے

## مثنوی

خلاف رائے سلطان رای جستن بخون خویش باشد دست شستن  
 بادشاہ کی رائے کے خلاف رائے قائم کرنا اپنے خون سے ہاتھ دھونا ہے  
 اگر شہ روز را گوید شب ست ایں بپاید گفت اینک ماہ و پرویں  
 اگر بادشاہ دن کو کہے کہ یہ رات ہے تو کہہ دینا چاہئے کہ یہ چاند ہے اور یہ ثریا ہے

☆☆☆☆☆☆

## تذکرہ اولیاء حضرت امام جعفر صادقؑ

۱۔ چار چیزیں ہیں جن سے شریف آدمی کو عار نہ چاہئے۔ اپنے والد کی تعظیم کے  
 لئے کھڑے ہو جانا۔ اپنے مہمان کی خدمت کرنا۔ اپنے چوپایہ کی خبر لینا خواہ اس کے  
 سو غلام ہوں۔ اپنے استاد کی خدمت کرنا۔

۲۔ جب تو گناہ کرے تو معافی مانگ۔ کیونکہ گناہ مردوں کے گلوں میں ان کی  
 پیدائش سے پہلے ڈالے گئے ہیں اور ان پر اصرار کرنا کمال درجہ کی ہلاکت ہے۔

۳۔ عبادت توبہ کے بغیر درست نہیں کیونکہ اللہ تعالیٰ نے توبہ کو عبادت پر مقدم

کیا۔ چنانچہ فرمایا التائبون العابدون۔ (بقیہ صفحہ نمبر 57 پر)

بسم اللہ الرحمن الرحیم

## فتوح الغیب

تالیف: ..... حضرت شیخ عبدالقادر جیلانی رحمۃ اللہ علیہ

### شیطان سے مکالمہ

حضرت شیخؒ فرماتے ہیں کہ میں نے خواب دیکھا کہ میں ایک بہت بڑے مجمع میں ہوں جہاں ابلیس ملعون بھی موجود ہے۔ لہذا میں نے جب اس کو قتل کرنے کا مقصد کیا تو اس نے پوچھا کہ مجھ کو کس گناہ کی پاداش میں قتل کرنا چاہتے ہو۔ اس لیے کہ اگر کسی شر کے لیے تقدیر کا فیصلہ ہو چکا تو میرے اندر یہ طاقت نہیں کہ اس کو خیر سے تبدیل کر دوں۔ اور اگر خیر کے متعلق مقدر ہو چکا ہے تو میں اس کو شر کی جانب تبدیل نہیں کر سکتا۔ پھر بتائے کہ میرے دست قدرت میں کیا چیز ہے؟ اس وقت اس ملعون نے ہجڑوں کی شکل اختیار کر رکھی تھی۔ کلام میں نرمی، لمبا چہرہ اور ٹھوڑی پر مختصر سے بال تھے۔ اور نہایت ہی مکروہ صورت اور بد خلقت تھی۔ پھر وہ مجھے دیکھ کر کھسیانی ہنسی ہنستارہ گیا۔ یہ خواب میں نے اتوار کے دن ۱۲ ذی الحجہ ۱۴۹۱ھ میں دیکھا تھا۔ خدا تعالیٰ ہی ہر خیر کی جانب ہدایت فرمانے والا ہے۔

### ابتلائے مومن بقدر ایمان

حضرت شیخؒ فرماتے ہیں کہ مومن بندہ اپنے ایمان کی وسعت و طاقت کے مطابق ہمیشہ ابتلا میں رہتا ہے۔ جس میں جس قدر ایمان کی زیادتی ہوگی اس پر اسی قدر مصائب کا نزول ہوگا۔ مثلاً رسولوں پر بہ نسبت انبیاء کے بلائیں اور مصیبتیں فزوں تر ہوں گی۔ کیونکہ رسول کا ایمان نبی سے عظیم ہوا کرتا ہے۔ اسی فرق مراتب کے اعتبار سے انبیاء کے مصائب ابدالین سے اور ابدالین کے مصائب اولیاء سے زیادہ ہوتے ہیں۔ یعنی جس میں جتنی زیادہ قوت ایمان اور طاقت ایقان ہوگی اسی اعتبار سے اس پر بلاؤں کا ہجوم ہوگا۔ جیسا کہ حضورؐ کا ارشاد ہے کہ ”ہم انبیاء کے گروہ پر

مصائب کی شدت ہوا کرتی ہے۔ لہذا جوان کی مماثلت اختیار کرے گا اس پر مصائب بھی شدید ہی ہوں گے اور باری تعالیٰ ان سادات کرام کو اس لئے ہمیشہ مصائب میں مبتلا رکھتا ہے کہ ان کو ہمہ وقت حضوری حاصل رہے اور کسی لمحہ بھی غافل نہ ہوتے ہوئے ہمیشہ عالم بیداری میں رہیں۔ کیونکہ ایسے ہی افراد کو خدا کے محبوب ہونے کی وجہ سے محبوبان الہی سے تعبیر کیا جاتا ہے۔ اور حبیب اپنے محبوب کے بعد کبھی پسند نہیں کرتا۔ چنانچہ یہی مصائب و بلیات ان کے قلوب و نفوس کو ہمیشہ غیر مطلوب کی جانب مائل ہو۔ نہ سے مانع رکھتے ہیں۔ اور غیر خالق سے انہیں کبھی طمانیت و سکون حاصل نہیں ہوتا۔ پھر یہی بلائیں جب ان کے حق میں دائمی ہو جایا کرتی ہیں تو ان کے نفوس کی شکستگی ان کے اندر امتیاز حق و باطل کی صلاحیت پیدا کر دیتی ہے۔ اور وہ دین میں خواہشات و لذات اور ارادوں کے میلان سے کنارہ کشی ہو جایا کرتے ہیں۔ پھر ان کے قلوب میں ان کے اشیاء کا تصور تک بھی نہیں آتا۔ اور وہ خدا کے عز و جل کے وعدوں سے طمانیت حاصل کرتے ہوئے بلاؤں پر رضامندی اور قضا و قدر کے فیصلوں پر صبر اختیار کر لیتے ہیں۔ اسی وجہ سے وہ تمام مخلوق کے شر سے مامون ہو جاتے ہیں اور اس طرح سے ان کے قلب میں قوت و شوکت کا اضافہ ہو جاتا ہے اور اعضاء و جوارح پر قلب کی ولایت قائم ہو جاتی ہے اس لئے کہ مصائب قلب و ایقان کو قوت عطا کر کے صبر و ایمان پر قائم رکھتے ہوئے نفسانی خواہشات کو کمزور کر دیتے ہیں۔ کیونکہ غم و آلام میں جب مومن صبر و رضا سے ہمکنار ہو کر اپنے رب کے فعل کے سامنے سر تسلیم خم کر دیتا ہے تو خدا تعالیٰ کی رضامندی اس کی توفیق کے اضافہ میں معین بن جایا کرتی ہے۔ جیسا کہ خود باری تعالیٰ فرماتا ہے کہ ”اگر تم شکر کرو گے تو میں مزید عطا کروں گا۔“ اور جس وقت نفس شہوات و لذت کے لئے قلب کو متحرک کرنا چاہتا ہے تو قلب اس کو قبول کر لیتا ہے۔ خواہ مخاہب اللہ وہ کوئی حکم ہو یا اذن۔ پھر اسی غفلت حق اور شرک و معصیت کی وجہ سے رسوائیوں اور مصیبتوں کو اس پر عام کر دیا جاتا ہے اور اس پر درد و کرب، مرض و تکلیف اور تشویش مسلط ہو کر رہ جاتے ہیں۔ اور قلب و نفوس دونوں کو اس میں سے حصہ مل جاتا ہے۔ اور قلب خواہشات نفسانی کو اس وقت تک قبول نہ کرے جب تک کہ مخاہب اللہ پہلے سے اولیاء کے حق میں الہام اجازت حاصل نہ ہو جائے اور انبیاء کے حق میں بذریعہ وحی اذن نہ مل جائے۔ پھر جب قلب عطا و منع پر عمل پیرا ہو جاتا ہے تو خدا تعالیٰ کی رحمت و برکت عافیت و



رضا، نور و معرفت اور قرب و غنا اس پر عام ہو جایا کرتی ہے۔ اور اس کو آفات سے سلامتی اور دشمن پر فتح و نصرت حاصل ہو جاتی ہے اس قول کو یاد کر کے محفوظ کرتے ہوئے نزولِ بلیات سے مکمل طور پر احتراز کرتے رہو کیونکہ ان کا نزول نفس و خواہش کے مطالبہ کو بہ عجلت تسلیم کر لینے سے ہوا کرتا ہے لہذا تمہیں چاہیے کہ توقف اختیار کرتے ہوئے اذن خداوندی کا انتظار کرو۔ اس طرح تم انشاء اللہ ہمیشہ دنیا و آخرت میں عافیت و سکون کے ساتھ رہو گے۔

**مقدور پر شاکر رہو:** حضرت شیخؒ فرماتے ہیں کہ نوشیہ تقدیر کو معینہ مدت پر پہنچنے تک قلیل شے پر ہی قناعت کرتے ہوئے اس کو اپنے ذمہ واجب کر لو۔ پھر جب تمہیں نفیس و اعلیٰ مقام کی جانب منتقل کر دیا جائے گا تو تمہیں تہنیت پیش کی جائے گی اور تمہیں اسی منزل میں رکھتے ہوئے دین و دنیا کی سختیوں اور انجام بد نیز حد سے تجاوز کئے بغیر باقی رکھتے ہوئے اسی حالت میں تمہاری حفاظت کی جائے گی۔ اور پھر تمہیں اس منزل سے ترقی دے کر ایسی منزل کی طرف منتقل کر دیا جائے گا جو اس حال سے کہیں زیادہ آنکھوں کی ٹھنڈک اور خوشگوار کی باعث ہوگا۔ اور یہ بھی یاد رکھو کہ ترک طلب سے تمہارا حصہ کبھی فوت نہیں ہوگا اور جس شے میں تمہارا حصہ نہیں ہے اس کو طلب کے باوجود بھی حاصل نہیں کر سکو گے۔ لہذا صبر سے کام لے کر اسی حال کو اپنے اوپر لازم قرار دیتے ہوئے اسی پر اظہارِ رضا مندی کرتے رہو۔ اور کسی شے کی لین دین میں اپنی تدبیر کو ہرگز دخل نہ دو۔ جب تک کہ تمہارے پاس کوئی حکم نہ پہنچ جائے اور نہ کبھی اپنی جانب سے حرکت و سکون اختیار کرو نہ کبھی آرام حاصل کرو۔ ورنہ تمہیں اس شخص کے حال کو پسند کرنے کی شامت میں مبتلا کر دیا جائے گا جو خدا کی مخلوق میں تم سے بدتر ہوگا۔ اس لئے کہ تم نے طلب و سعی کی وجہ سے اپنی جان پر ظلم کیا ہے۔ اور ظالم سے کبھی غفلت نہیں برتی جاتی۔ جیسا کہ باری تعالیٰ خود ارشاد فرماتا ہے کہ: ”ہم اسی طرح بعض ظالموں کو بعض کے سپرد کر دیتے ہیں۔“

اس لئے کہ تم کو ایک ایسے عظیم المرتبت بادشاہ کے محل میں ہو جس کے حکم و شوکت عظیم ہیں۔ اور جس کا لشکر بہت کثیر۔ جس کی مشیت نافذ ہے اور حکم غالب۔ اور جس کا ملک ہمیشہ باقی رہنے والا ہے جس کے علم و حکمت دقیق و کامل ہیں اور جس کے علم سے ارض و سماء کی ذرہ برابر بھی کوئی شے پوشیدہ نہیں۔ نہ اس سے کسی کا ظلم پوشیدہ رہ سکتا ہے۔ اور تم اپنے معاصی کے اعتبار سے ظالموں سے بھی بڑھ کر ہو۔ تمہارے جرائم بھی ان سے زائد ہیں۔ اس لئے کہ تم نے اپنی ذات اور خدا کی

مخلوق میں اپنی خواہش کے اعتبار سے تصرف کیا ہے اور خدا تعالیٰ کا فرمان ہے کہ ”اللہ اپنے ساتھ شرک کرنے کو کبھی معاف نہیں کرتا۔ اس کے علاوہ جس شے کو چاہتا ہے معاف کر دیتا ہے۔“ لہذا تمہیں چاہیے کہ شرک سے گریز کرتے ہوئے اس کے قریب بھی نہ جاؤ۔ اور اپنی خلوت و جلوت میں حرکات و سکنات میں شب و روز کے ہر حصے میں گناہوں سے اجتناب کرتے رہو۔ اور اپنے اعضاء کو ترک معصیت پر ہمیشہ مستعد رکھو۔ خواہ وہ معصیت ظاہری ہو یا باطنی۔ اس لئے کہ نہ تو تم خدا سے فرار اختیار کر سکتے ہو۔ اور نہ اس کی قضا و قدر سے جھگڑا مول لے سکتے ہو۔ ورنہ تمہارے ٹکڑے ٹکڑے کر دئے جائیں گے اور اس کے حکم پر بھی کسی قسم کا اتہام نہ لگاؤ ورنہ ذلت کا سامنا ہوگا۔ اور اس کی جانب سے غافل بھی نہ ہو ورنہ وہ تمہیں بھی فراموش کر کے ابتلا میں ڈال دے گا۔ اور اس کے گھر میں کوئی حادثہ بھی پیدا نہ کرو ورنہ وہ تمہیں اس طرح ہلاکت میں ڈال دیا جائے گا کہ تمہارے قلب کو تاریک کر کے ایمان و معرفت سلب کر لئے جائیں گے اور تمہارے اوپر نفس و شیطان خواہشات و شہوات اور تمہارے اہل خانہ، تمہارے دوستوں اور پڑوسیوں کو تم پر مسلط کر دیا جائے گا۔ حتیٰ کہ تم پر گھروں کے سانپ اور بچھو اور دوسرے کاٹنے والے کیڑے مکوڑے مسلط ہو جائیں گے۔ اور دنیا میں تمہارے عیش کو منغض اور آخرت میں عذاب کو طویل کر دیا جائے گا۔



### ( صفحہ 53 کا سلسلہ )

- ۴۔ دروغ گو کو مروت نہیں حاسد کو راحت نہیں، بدخلق کو سرداری اور ملوک کو اخوت نہیں۔
- ۵۔ ہمارا دین سراپا ادب ہے جو اس کو ملحوظ نہیں رکھے گا وہ بد نصیب ہے۔
- ۶۔ بڑا زہد دنیا میں یہ ہے کہ لوگوں کی ملاقات سے کنارہ کش ہو جائے۔
- ۷۔ نزول بلا ہلاکت کے لئے نہیں بلکہ امتحان کے لئے ہوتا ہے۔
- ۸۔ قدرت انتقام رکھتے ہوئے غصے کو پی جانا افضل ترین جہاد ہے۔
- ۹۔ گناہ ایک ناسور ہے اگر ترک نہ کرو گے تو متواتر بڑھتا چلا جائے گا۔
- ۱۰۔ نیکی سولے تین خصلتوں کے مکمل نہیں ہوتی اسے جلدی کرنا اسے چھوٹا سمجھنا اسے چھپانا۔

بسم اللہ الرحمن الرحیم

# معارف شمس و تبریز

از..... حضرت شمس تبریزؒ

## در بیان عشق مرشد

شعر ۱۰۸ شمس تبریزؒ ہر کہ بے تو بزیست عذرا و پیش خلق لنگ آمد

**ترجمہ و تشریح :** اے شمس تبریزؒ! آپ کی صحبت اور محبت کے بغیر جو زندگی گزارتا ہے وہ کتنا ہی عذر پیش کرے عدیم الفرستی کا مگر مخلوق میں آپ کی ایسی مقبولیت ہے کہ مخلوق ہر عذر کو عذر نامعتبر قرار دے دیگی اس شعر میں مولانا رومی رحمۃ اللہ علی نے اپنے اُن جذبات محبت کا اظہار کیا ہے جو ان کو اپنے مرشد حضرت شمس تبریزؒ سے والہانہ تھا۔

شمس و قمر کی روشنی دہر میں ہے ہوا کرے مجھ کو تو تم پسند ہوا اپنی نظروں کو کیا کروں حضرت عائشہ صدیقہ رضی اللہ تعالیٰ عنہا کے یہ دو شعر اس وقت یاد آ رہے ہیں نعت کے عجیب والہانہ مضامین میں سے پُر ہیں اور بہت مشہور ہیں۔

لَنَا شَمْسٌ وَلِئَالٍ فَاقِ شَمْسٌ وَ شَمْسِي خَيْرٌ مِنْ شَمْسِ السَّمَاءِ  
فَإِنَّ الشَّمْسَ تَطْلُعُ بَعْدَ فَجْرِ وَ شَمْسِي طَالِعٌ بَعْدَ الْعِشَاءِ

**ترجمہ :** حضرت عائشہؓ حضور اکرم علیہ السلام کی محبت والہانہ کو اس طرح بیان فرماتی ہیں کہ ہمارا ایک سورج ہے اور کائنات کا بھی ایک سورج ہے اور میرا سورج (حضور اکرم علیہ السلام) آسمان کے سورج سے افضل و بہتر ہے۔ پس تحقیقات کہ آسمان کا سورج تو طلوع ہوتا ہے فجر کے بعد اور میرا سورج بعد نماز عشاء طلوع ہوتا ہے اور از دواج مطہرات کے پاس آپ صلی اللہ

علیہ وسلم کی تشریف آوری اور جلوہ فرمائی کا تذکرہ اس طرح فرمایا:  
 مشائخ کا قول ہے کہ جس شخص کو حق تعالیٰ اپنا بنانا چاہتے ہیں اس کے قلب میں اپنے کسی  
 مقبول ولی بندہ کی محبت ڈال دیتے ہیں پھر وہ اس تتبع سنت بندہ کی صحبت و خدمت و اتباع سے تتبع  
 سنت ہو کر خدا کا ولی بن جاتا ہے:

ان سے ملنے کی ہے یہی ایک راہ ملنے والوں سے راہ پیدا کر  
 ایک حدیث شریف میں اللہ والوں کی محبت کو خدائے پاک سے مانگنا سکھایا گیا ہے جس کا  
 مضمون یہ ہے کہ اے خدا میں تجھ سے تیری محبت مانگتا ہوں اور ان کی محبت بھی مانگتا ہوں جو تجھ سے  
 محبت رکھنے والے ہیں۔ حدیث پاک ہے: کہ اللہ والوں ہی کی صحبت سے خدائے پاک کی محبت اور  
 دعا کا طریقہ معلوم ہوتا ہے:

**شعر ۱۰۹** پرو بال از جمال حق رویند قفس و مرغ بیضہ پراں شد  
**ترجمہ و تشریح:** اللہ تعالیٰ کے مقبول بندوں کی ترقیات باطنی اور پرواز روحانی حق  
 تعالیٰ کے مشاہدہ جمال اور حلاوت ذکر سے ہوتی ہے جس کو پرو بال سے تشبیہ دی ہے اور یہی وہ  
 لذت قرب ہے جو ان کو تمام کائنات سے بے نیاز رکھتی ہے۔

جہاں میں رہتے ہوئے ہیں جہاں سے بیگانے  
 بلا کشان محبت کو کوئی کیا جانے

حق تعالیٰ شانہ کی طرف سے جذب کا جو فیضان اولیائے حق کی ارواح پر ہوتا رہتا ہے مولانا  
 اس کی قوت پرواز کو بیان فرماتے ہیں کہ یہ اسیران محبت جو شش عشق سے مع قفس کے اڑتے ہیں یعنی  
 مرغ روح کے لئے تن کا قفس مانع نہیں ہوتا مراد یہ ہے کہ عناصر کے تقاضائے شہوانیہ مغلوب کا لعدم  
 ہو کر اولیاء کے ابدان بھی ان کی ارواح طیبہ کے ساتھ مصروف الماعت حق اور تابعدار فرمان حق  
 رہتے ہیں۔

رنج تھا اسیروں کو بال و پر کے جانے سے  
 اڑ چلے قفس لیکر بوئے گل کے آنے سے

**شعر ۱۱۰** بخش تبریز نزد بانے ساخت نام گردوں بر آ کہ آسان شد  
**ترجمہ و تشریح:** مولانا رومی فرماتے ہیں کہ میرے مرشد تبریز نے سیڑھی بنا دی ہے  
 اب آسمان پر سفر آسان ہے مراد یہ ہے کہ حق تعالیٰ کا راستہ پیر کے ذریعہ آسانی طے ہو جاتا ہے جیسا

مولانا نے مثنوی میں بھی اس کا ذکر اس طرح فرمایا ہے کہ

پیر باشد نزد بانے آسمان      تیر پراں از کہ باشد از کماں  
ترجمہ: پیر آسمان تک یعنی خالق افلاک تک رسائی کی سیڑھی ہے اور تیر کس سے اڑتا ہے کمان  
سے پس طالب و مرید کے لئے مرشد (متبع سنت) سیڑھی بھی ہے اور کمان بھی ہے۔  
بابا فرید فرماتے ہیں:

گر ہوئے ایں سفر داری      دامن رہبر بگیر و پس بیا  
اے دل اگر خدا کا راستہ طے کرنا چاہتا ہے تو مرشد کا دامن پکڑ لے اور پیچھے پیچھے چلا آ۔  
ایک بزرگ کا اردو شعر:

تنہا نہ چل سکیں گے محبت کی راہ میں      میں چل رہا ہوں آپ میرے ساتھ آئے  
مگر مرشد کامل وہی ہے جو جامع شریعت و طریقت یعنی شریعت کا پابند ہو۔ ورنہ خلاف  
شریعت چلنے والا خواہ ہوا پر بھی اڑ کر شعبدہ دکھائے وہ گمراہ ہے۔  
گر ہوا پہ اڑتا ہو وہ رات دن      ترک سنت جو کرے شیطان گن

### خواری غافلان و اعزاز عاشقان

شعر ۱۱۱      عارفاں جانب نعیم روند      غافلاں خوار بے خبر میرند  
ترجمہ و تشریح: عارفین حق جنت کی طرف منزل طے کر رہے ہیں اور خدا سے غافل  
خدا سے بے خبری کے سبب ذلت کی موت مر رہے ہیں۔

شعر ۱۱۲      دانکہ اینجا علف پرست برند      گا و بو دند و بھجو خر میرند  
ترجمہ و تشریح: اور وہ لوگ جو یہاں یعنی دنیا میں خدا کے خوف سے بے پروا اور  
آخرت سے غافل ہو کر مثل جانور دنیا کے گھاس و پھوس پر فدا ہیں ان کی زندگی گائے بیل کے  
مانند اور موت گدھے کے مانند ہوتی ہے۔ حق تعالیٰ نے قرآن پاک میں کفار کو فرمایا ہے کہ یہ مثل  
جانور ہیں بلکہ جانوروں سے بھی زیادہ اَضَل ہیں۔

شعر ۱۱۳      بادہ فراداں و خم و جام مے      بوسہ بے اندازہ و لب نا پدید

ترجمہ و تشریح: بادہ کثیر اور خم و جام مے ہے اور بوسہ بے انداز اور بے شمار ہے اور  
لب پردہ غیب میں پوشیدہ ہے مراد یہ ہے کہ پیہم عنایات حق مخلوق پر ہو رہے ہیں اور حق تعالیٰ اپنی



محبت و جذب پنہاں کے انعامات بصورت توفیقات اعمال صالحہ اپنے اولیاء کو عطا فرما رہے اور اعمال صالحہ میں حلاوت و لذت عطا فرما کر عبادت کو اس درجہ پر کیف و سرور بنا رہے ہیں کہ ان کے اولیاء کو:  
بادہ در جوش گدائے جوش ماست


بے ساختہ کہنا پڑا۔ یعنی عاشقان حق کو عبادت سے وہ ٹھنڈک آنکھوں کو عطا ہوئی اور وہ سرور روح کو عطا ہوا کہ وہ فانی مستی بادہ کو اپنی سرمدی مستی کا غلام و گدا سمجھنے لگے:

**شعر ۱۱۴** ہر کہ زعشاں گریزاں شود عافیت الا مر پریشاں شود  
**ترجمہ و تشریح:** جو شخص کہ عاشقان حق سے بھاگتا ہے بالآخر اسے پریشانی کا منہ دیکھنا پڑتا ہے۔ مراد یہ اہل اللہ کی صحبت سے فرار مضر ہے دنیا میں بھی اور آخرت میں بھی۔

**شعر ۱۱۵** دل سوئے عشق کشدہ عاقبت در حرم عصمت سلطان شود  
**ترجمہ و تشریح:** جو دل اللہ تعالیٰ کی محبت عاشقان خدا کی صحبت اور خدمت سے حاصل کرتا ہے انجام کار وہ حق تعالیٰ کا محبوب ہو جاتا ہے اور خصوصی حفاظت حق تعالیٰ کی اس کے ساتھ شامل ہو جاتی ہے۔

### ”ترغیب صحبت اہل دل“

**شعر ۱۰۸** رو بہ دل اہل دلے جائے گیر قطرہ یم لو مرجان شود  
**ترجمہ و تشریح:** جاؤ کسی اہل دل کی صحبت میں خلوص دل سے کچھ مدت رہو کیونکہ ان کی صحبت کیمیا تاثیر سے جس طرح پانی کا قطرہ صدف کے اندر موتی بن جاتا ہے تم بھی موتی بن جاؤ گے اور جس طرح وہ پانی کا قطرہ صدف کے باہر موتی نہیں بن سکتا اسی طرح تم بھی صحبت اہل اللہ کے بغیر انسان کامل نہیں بن سکتے۔



### مومن اور منافق کی پہچان

سرکار مدینہ قرار قلب و سینہ، صاحب معطر پسینہ، باعث نزول سیکندہ، فیض سحیحینہ، شہنشاہ مدینہ ﷺ نے ارشاد فرمایا ”مومن کی علامت یہ ہے کہ اللہ عز و جل نماز اور روزے میں اس کا دل لگا دے اور منافق کی علامت یہ ہے کہ اللہ عز و جل اس کے پیٹ اور شرمگاہ کی تسکین کو اس کی خواہش بنا دے۔“ (ماخوذ بحوالہ موع)

بسم اللہ الرحمن الرحیم

# انسان اور وطن اصلی

از: حضرت سیدنا شیخ عبدالقادر غوث اعظم جیلانی رحمۃ اللہ علیہ

انسان کی دو قسمیں ہیں۔ جسمانی اور روحانی

جسمانی عام انسان ہیں اور روحانی خاص انسان ہیں۔

عام انسان کا رجوع اپنے گھر کی طرف رہتا ہے اور وہ مراتب و درجات ہیں جو علم شریعت، طریقت اور معرفت کے احکام پر عمل پیرا ہونے پر حاصل ہوتے ہیں۔

نبی کریم صلی اللہ تعالیٰ علیہ وسلم فرماتے ہیں حکمت جامعہ معرفت خداوندی ہے جب کہ اعمال ریا کاری اور بناوٹ سے پاک ہوں۔

اس درجات تین طبقوں پر مشتمل ہے۔

۱ وہ جنت جو عالم ملک میں ہے اسے جنت الماویٰ کہتے ہیں۔

۲ وہ جنت جو عالم ملکوت میں ہے اسے جنت النعیم سے یاد کیا گیا ہے۔

۳ وہ جنت جو عالم جبروت میں ہے اسے جنت الفردوس کہا گیا ہے۔

اور یہ جسمانی نعمتیں ہیں اور جسم تین علموں کے بغیر اپنے علام میں نہیں پہنچ سکتا اور وہ تین علم یہ ہیں۔

علم شریعت، علم طریقت، علم معرفت

نبی کریم صلی اللہ تعالیٰ علیہ وسلم فرماتے ہیں الْحِكْمَةُ الْجَامِعَةُ، مَعْرِفَةُ الْحَقِّ، معرفت الہیہ

ہی حکمت جامعہ ہے۔

وَالْعَمَلُ بِهَا وَمَعْرِفَةُ الْبَاطِلِ وَتَرْكُهُ اور معرفت الہی حق کی پہچان اور پھر اس پر عمل

پیرا ہونا ہے۔ نیز باطل کو پہچان کر اسے ترک کرنا حکمت جامعہ ہے۔

نبی کریم صلی اللہ علیہ وسلم مزید فرماتے ہیں۔

اللَّهُمَّ آرِنَا الْحَقَّ حَقًّا وَارْزُقْنَا اتِّبَاعَهُ وَآرِنَا الْبَاطِلَ بَاطِلًا وَارْزُقْنَا اجْتِنَابَهُ  
الہی ہمیں حق واضح فرمادے جیسے کہ وضاحت کا حق ہے۔ اور پھر اس پر عمل کی توفیق مرحمت فرما  
اور ہمیں باطل سے آگاہ فرما جیسا کہ وہ باطل ہے اور پھر اس سے ہمیں محفوظ و مامون فرمادے۔  
نبی کریم صلی اللہ علیہ وسلم مزید فرماتے ہیں۔

مَنْ عَرَفَ نَفْسَهُ وَخَالِقَهُ فَقَدْ عَرَفَ رَبَّهُ وَتَابِعَهُ  
جس نے اپنے آپ اور اپنے خالق کی معرفت حاصل کر لی بے شک اس نے اپنے پروردگار  
کی معرفت حاصل کی اور اس کا فرمانبردار بن گیا۔

خاص انسان کی منزل وطن اصلی میں پہنچ کر قرب خداوندی کا حصول ہے جس کا ذریعہ علم  
حقیقت ہے۔ یعنی عالم قربت، لاہوت میں توحید ہے۔ دینیوی زندگی میں اسے اپنی عادت کے  
باعث یہ مقام مل سکتا ہے۔ پھر انسان خاص کا سونا اور بیدار رہنا یکساں ہوتا ہے بلکہ جب جسم  
سوتا ہے تو قلب کو فرصت میسر ہو جاتی ہے تو پھر وہ کلی یا جزوی طور پر وطن اصلی میں پہنچ جاتا ہے  
چنانچہ اللہ تعالیٰ کا ارشاد ہے۔

اللَّهُ يَتَوَفَّى الْأَنفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا

(الزمر پ ۲۲ آیت ۴۲)

اللہ جانوں کو قبض کرتا ہے ان کی موت کے وقت اور جو فوت نہیں ہوئے ان کو ان کی نیند میں۔  
اس لئے نبی کریم صلی اللہ تعالیٰ علیہ وسلم فرماتے ہیں۔

نَوْمُ الْعَالِمِ خَيْرٌ مِنْ عِبَادَةِ الْجَاهِلِ

عالم کی نیند جاہل کی عبادت سے اچھی ہے اس لئے کہ اس کا دل نور توحید سے زندہ ہوتا ہے اور  
وہ زبان حال سے بلا حروف اور آواز کے اسمائے الہی کے دائمی ذکر میں مصروف رہتا ہے۔

چنانچہ اللہ کا ارشاد ہے کہ انسان میرا اور میں اس کا راز ہوں (حدیث قدسی) مزید ارشاد ہے۔  
علم باطنی میرے رازوں میں سے ایک راز ہے۔ جسے میں نے اپنے خاص بندوں کے دلوں میں

رکھا ہے اور میرے سوا اس راز کو کوئی نہیں جانتا (حدیث قدسی)

حدیث قدسی میں ہے کہ اللہ تعالیٰ نے فرمایا۔

أَنَا عِنْدَ ظَنِّ عَبْدِي وَأَنَا مَعَهُ حِينَ يَذْكُرُنِي وَإِذَا ذَكَرَنِي فِي نَفْسِهِ ذَكَرْتَهُ فِي نَفْسِي وَإِذَا ذَكَرَنِي فِي مَلَأٍ ذَكَرْتَهُ فِي مَلَأٍ أَحْسَنَ مِنْهُ۔

میں اپنے بندے کے گمان کے نزدیک ہوں اور میں اس کے ساتھ ہوں جب وہ مجھے یاد کرتا ہے میں اسے یاد کرتا ہوں اگر وہ مجھے اپنے دل میں یاد کرتا ہے تو میں بھی اسے اپنی شان کے مطابق اپنے آپ میں یاد کرتا ہوں اور وہ مجھے مجلس میں یاد کرتا ہے تو میں بھی اسے مجلس میں یاد کرتا ہوں جو اس کی مجلس سے زیادہ عمدہ ہے اس سے مراد علم تفکر ہے۔ جو انسان کے وجود میں ودیعت کر رکھا ہے۔

نبی کریم صلی اللہ فرماتے ہیں۔

تَفَكَّرَ سَاعَةً خَيْرٌ مِنْ عِبَادَةٍ سَبْعِينَ سَنَةً

ذات خداوندی کے بارے میں فکر کا ایک لمحہ ستر سالہ عبادت سے بہتر ہے نیز فرمایا فکر ذات الہی میں ایک لمحہ کی عظمت اور شان یہ ہے کہ وہ لمحہ ایک ہزار سال کی عبادت سے افضل ہے۔

علم ایسا عرفان ہے جو اللہ تعالیٰ وحدانیت کی معرفت کا باعث ہوتا ہے جس کے وسیلہ سے عارف قرب کے درجہ کو پالیتا ہے اور پھر وہ عابد و عارف تمام قرب میں محو پرواز رہتا ہے جیسا کہ کسی شاعر نے اس سلسلہ میں یوں کہا ہے کہ عشاق کے دلوں کی ایسی آنکھیں ہیں جو ایسے امور کا مشاہدہ کرتی رہتی ہیں جن کو عام دیکھنے والے نہیں دیکھ سکتے۔ ان کی پرواز بلا بال و پر ہوتی ہے اور وہ رب العالمین کے ملکوں کی طرف پرواز کرتے رہتے ہیں۔

پھر یہ پرواز خاص انسان عارف کے باطن میں ہوتی ہے۔ حقیقتاً اسے ہی انسان کہا گیا ہے۔ وہی اللہ کا حبیب ہے۔ وہی اس کا محرم اور عروس ہے۔ جیسا کہ حضرت بایزید بسطامی رضی اللہ عنہ فرماتے ہیں۔ اہل اللہ ہی اللہ کے عرائس ہیں۔

جیسے محرم خاص کے علاوہ عروس کوئی نہیں جانتا۔ ایسے ہی وہ لباس بشریت میں پوشیدہ ہوتے

ہیں انہیں اللہ کے سوا کوئی نہیں جانتا۔ حدیث قدسی میں ہے۔

أُولَئِكَ تَحْتَ قَبَائِلِي لَا يَعْرِفُهُمْ غَيْرِي

میرے ولی میری قبا کے نیچے ہیں۔ انہیں میرے سوا کوئی نہیں پہچانتا۔ لوگ تو ان کی ظاہری زیب و زینت کے علاوہ کچھ نہیں دیکھ پاتے۔ حضرت یحییٰ بن معاذ رضی اللہ تعالیٰ عنہ فرماتے ہیں۔

الْوَلِيُّ رَيْحَانُ اللَّهِ فِي أَرْضِهِ يَشْمُهُ الصَّادِقُونَ (الآخرہ)

جب ان کی خوشبو ان کے دلوں میں اتر جاتی ہے تو پھر جذبہ عشق مولیٰ تعالیٰ کی طرف بڑھ جاتا ہے اور ان کی عبادت ان کی ان اخلاقی ترقی اور درجہ فنا کے مطابق بڑھ جاتی ہے اس لئے کہ جتنا زیادہ قرب نصیب ہوتا ہے اتنا ہی زیادہ فنایت کا درجہ بڑھ جاتا ہے پس ثابت ہوا کہ ولی وہی خوش بخت ہے جو فی حالہ فنا ہو اور مشاہدہ حق میں اسے معراج حاصل ہو۔ نہ اسے فی نفسہ اختیار ہو اور نہ ہی ذات خداوندی کے علاوہ کسی سے پیارا اور قرار ہو۔

ایسا ہی انسان کرامات کے ساتھ موید ہوتا ہے اور عام لوگوں سے منفرد ممتاز اور علیحدہ ہوتا ہے اس لئے کہ کرامت ایک ایسی چیز ہے جس کا ظاہر غیر مناسب ہے کیونکہ ربوبیت کے اسرار کو ظاہر کرنا کفر ہے۔

مرصاد میں ہے۔ اصحاب کرامات سبھی محبوب (پوشیدہ) ہیں اور اولیائے خواص کے لئے تو کرامات کا ظہور محض حیض کی مانند ہے۔ ولایت کے ہزار ہا مقام ہیں اور سب سے پہلا مقام کرامت ہے۔ جو اسے کرامت کر گیا گویا اس نے باقی مقامات بھی حاصل کر لئے۔ (یعنی وہ محرومیت سے محفوظ ہو گیا اور جب کوئی دروازے میں ہی داخل نہ ہو نو وہ کیا حاصل کر پائے گا؟)

☆☆☆☆

### شرک کے بعد سب سے بڑا گناہ

نبی کریم، رؤف الرحیمؐ نے حضرت سیدنا ابوذر غفاریؓ سے فرمایا ”جب بندہ اللہ عزوجل کی بارگاہ میں حاضر ہوگا تو شرک کے بعد اس کا کوئی گناہ زنا سے بڑھ کر نہ ہوگا اور اسی طرح وہ شخص جو اپنے نطفے کو حرام میں رکھتا ہے وہ بھی ایسا ہی ہے۔ قیامت کے دن زانی کی شرمگاہ سے ایسی پیپ نکلے گی کہ اگر اس میں سے ایک قطرہ سطح زمین پر ڈال دیا جائے تو اس کی بو کی وجہ سے ساری دنیا والوں کا جینا دو بھر ہو جائے۔“ (ماخوذ بحرالموع)



بسم اللہ الرحمن الرحیم

## دیوان حافظ

از: ..... حضرت حفیظ شیرازی

ز آں یار دلنواز مَشکر یست باشکایت      گر نکتہ دان عشقی خوش بشنوائی حکایت  
مجھے اس دلنواز دوست سے شکریہ کے ساتھ شکایت ہے      اگر تو عشق کا نکتہ داں ہے تو اس قصہ کو اچھی طرح سن لے

بمیز د بود و منت ہر خدمتے کہ کردیم      یارب مباد کس را مخدوم بے عنایت  
میں نے جو خدمت کی وہ بدوں مزدوری اور احسان کے تھی      اے خدا! کسی کا مخدوم بے عنایت نہ ہو

رندان تشنہ لب را آ بے نمید ہد کس      گویا ولی شناساں رفتند از یں ولایت  
پیاسے ہونٹوں والے رندوں کو کوئی پانی نہیں دیتا ہے      گویا اس دنیا سے، ولی کو پہچاننے والے چلے گئے

در زلف چوں کندش اے دل میچ کا نجا      سر ہا بریدہ بنی بے جرم و بے جنایت  
اے دل اس کی کند جیسی زلف میں نہ لپیٹ اس کہ اس جگہ      بدوں کسی جرم اور خطا کے تو بہت سے سر کٹے ہوئے دیکھ گاہ

ایں راہ را نہایت صورت کجا تو اں بست      کش صدر ہزار منزل پیش ست در بدایت  
اس راستہ کی انتہا کی کیا صورت ہو سکتی ہے      اس لئے کہ اس کے شروع میں لاکھوں منزلیں پیش ہیں

چشمیت بغمزہ مارا خوں خوردومی پسندی      جاناں روانا باشد خوں ریز را حمایت  
تیری نگاہوں نے ناز و انداز سے ہمارا خون پی لیا اور یہ تجھے پسند ہے      اے پیارے خوں ریز کی حمایت جائز نہیں ہوتی ہے

ہر چند بردی آ بم رُو از درت نتابم      جور از حبیب خوشتر کز مُدعی رعایت  
ہر چند کہ تو نے مری آبرو ختم کر دی لیکن تیرے مد سے منہ نہ موڑوں گا      رقیب کی رعایت سے، دوست کا ظلم بہتر ہے

اے آفتابِ خواباں میسوز داندرو نم یکسا عتم بگنجاں در سایہ عنایت  
اے حسینوں کے آفتاب، میرا باطن بھڑک رہا ہے گھڑی بھر کیلئے مہربانی کے سایہ میں پناہ دیدے

در ایں شب سیاہم گم گشتہ راہ مقصود از گوشہ بروں آ اے کوکبِ ہدایت  
اس اندھیری رات میں میری راہ مقصود گم ہو گئی ہے اے ہدایت کے ستارے گوشہ سے باہر نکل آ

از ہر طرف کہ رتم جزو حشتم نیفزود ز نہار ازیں بیاباں ویرا راہ بے نہایت  
میں جس طرف بھی گیا میری وحشت کے سوا کچھ نہ بڑھا اس جنگل اور اس بے انتہا راستہ سے خدا کی پناہ

عشقت رسد بفریاد گر خود بسانِ حافظ

عشق تیری فریاد کو پہونچے گا اگر تو حافظ کی طرح

قرآن ز بر بخوانی با چارودہ روایت

چودہ قرأت کے ساتھ قرآن حفظ پڑھے گا

سر ارادتِ ما و آستانِ حضرت دوست کہ ہر چہ بر سرِ مامیر و دارادتِ اوست  
دوست کے دربار کی چوکھٹ ہے اور ہمارا عقیدہ متند سر اس لئے کہ جو کچھ ہمارے سر پر بیت رہی ہے اسی کے لئے ہے

نظیر دوست ندیدم اگر چہ از منہ و مہر نہادم آئینہ ہادر مقابلِ رخ دوست  
میں نے دوست کی مانند نہ دیکھا اگر چہ چاند اور سوج کا آئینہ میں نے دوست کے رخ کے بالمقابل رکھا

نثارے سروے تو ہر برگِ گل کہ در چمن ست فدائے قد تو ہر سرو بن کہ برب جو ست  
ہر پھول کی پتی جو بھی چمن میں ہے تیرے چہرے پر نثار ہے جو بھی نہر کے کنارے سرو ہے وہ تیرے قدر پر قربان ہے

مگر تو شانہ زدی زلفِ عنبر افشاں را کہ بادغالیہ سا گشت و خاک عنبر بو ست  
شاید تو نے عنبر چھڑکنے والی زلف میں کنگھی کی ہے اس لئے کہ ہوا غالیہ گھسنے والی اور خاک عنبر کی ہی خوشبو کی ہو گئی ہے

رخ تو در نظر آمد مراد خواہم یافت چرا کہ حالِ نکو در قفائے فالِ نکو ست  
تیرا چہرہ نظر آیا ہے، مراد بھی حاصل کر لوں گا اس لئے اچھی فال کے بعد اچھی حالت ہوتی ہے

صبا ز حالِ دلِ تنگِ ماچہ شرح دہد کہ چوں رخِ ور قہائے مرغچہ تو بر تو ست  
 ہمارے تنگ دل کی حالت کی صبا کیا شرح کرے جو مرغچہ کی پتیوں کی شکنوں کی طرح تہ بہ تہ ہے  
 نہ من سبب و کش ایں دیر ز ہد سوزم و بس بسا سیریکہ دریں آستانہ سنگ و سبب و ست  
 اس زند کے جلانیوالے میخانہ کا میں ہی خدمت گزار نہیں ہوں بہت سے سر ہیں جو اس آستانہ پر سنگ و سبب بنے ہیں  
 زبانِ ناطقہ در وصفِ حسنِ اولالِ ست چہ جائے کلکِ بریدہ زبانِ بیہدہ گوست  
 اس کے حسن کے بیان میں ناطقہ کی زبان گنگ ہے زبان کئے بیہودہ گو، قلم کے لئے کیا موقع ہے

نہ ایں زماں دلِ حافظِ در آتشِ طلبِ ست  
 صرف اس زمانہ میں ہی حافظِ کامل طلب کی آگ میں نہیں ہے  
 کہ داغدارِ ازل، پچھوالا، خود روست  
 وہ تو خود رولالا کی طرح، ازل سے داغدار ہے



### نیکیوں کی توفیق ملنا

حضرت سیدنا جابر بن عبد اللہؓ بیان کرتے ہیں کہ محبوب رب العزت محسن انسانیت عزوجل ﷺ کا فرمان مغفرت نشان ہے کہ ”جب اللہ عزوجل کسی بندے کی مغفرت فرمانا چاہتا ہے تو اسے گناہ سے روک دیتا ہے اور جب اللہ عزوجل کسی بندے کا عمل قبول کرنا چاہتا ہے تو اسے نیک عمل کی طرف مائل کر دیتا ہے۔“

### توبہ کے تین انعامات:

حضرت سیدنا عبد اللہ بن عباسؓ سے روایت ہے کہ سید المرسلین رحمۃ اللعالمین ﷺ کا فرمان خوشبودار ہے۔ ”توبہ کرنے والے جب اپنی قبروں سے نکلیں گے تو ان کے سامنے سے مشک کی خوشبو پھیلے گی، وہ جنت کے دسترخوان پر آکر اس میں سے کھائیں گے اور وہ عرش کے سائے میں ہوں گے جب کہ دیگر لوگ حساب کی سختی میں مبتلا ہوں گے۔“ (ماخوذ بحر الدموع)

بسم اللہ الرحمن الرحیم

## در بیان آداب سماع

از: حضرت سید صاحب حسینی قادری قدس سرہ

سماع کے آداب کا بیان

ہست سماع وار و غیب اے امیں لیکہ بود اہل سماع را چنین  
اے دوست! سماع سے ایک غیبی کیفیت طاری ہوتی ہے لیکن یہ کیفیت انہیں کو ہوتی ہے جو  
سماع کے اہل ہوتے ہیں۔

نفس کمیں را بکشد اولیں از رہِ تقلیلِ طعام از کمیں  
پہلو میں چھپے ہوئے نفس کو قابو میں کرنے کے لئے پہلے غذا میں کمی کرنی چاہئے۔

خطرہ حسی کہ بود در دلت جملہ رود نور شود بردلت  
تیرے دل میں خوف کا جو بھی احساس پیدا ہوتا رہتا ہے وہ سب دل سے غائب ہو جاتا اور دل  
منور ہو جاتا ہے۔

عزم سماع گر تو کنی پیش از اں چند کنی ترکِ طعام اے جواں

اے جواں! اگر تو سماع کا ارادہ کرے تو اس سے قبل کچھ وقت کے لئے کھانا نہ کھائے

بعدہ در بزم سماع باوقار رفتہ نشیں دل بمراقب کما

اے فرزند! اس کے بعد تو سماع کی محفل میں وقار کے ساتھ جا اور دل کو متوجہ کر کے بیٹھ جا

مقصدِ خود پیش نظر داریش      برزخِ مرشد پے دیداریش

اپنا جو مقصد ہے اس کو پیش نظر رکھ، جس سے مراد مرشد کا تصور اور اس کا دیدار ہے

یسرویمیناً نہ گزاری نظر      از سر کونین سراسر گزر

دائیں اور بائیں جانب نظر نہ دوڑا اور دونوں جہاں کا نظارہ کر

دستِ دید حالتِ وجدِ سماع      چوں تو کئی داں بجزورِ جِماع

تو سماع میں حالتِ وجد سے ہمکنار ہو جائے گا اگر تو دل میں حضوری یکجا کر لے

ہست یقینِ صوتِ حسنِ فصلِ حق      اینکہ در آں نعمتے از فصلِ حق

خوبصورت آواز یقیناً خدا کا فضل ہے اس طرح کہ اس میں ایک نعمت ہے جو حق تعالیٰ کے کلام کا حصہ ہے۔

مُطربِ اُمرد کہ بود در سماع      قصدِ نساوی کہ رود در سماع

اگر سماع میں بغیر داڑھی مونچھ والا نوخیز لڑکا قوال ہو تو ایسے سماع میں جانے کا تو ہرگز ارادہ نہ کر

ہیں ز حقیقت ہمہ صوت و صدا      ہست سماع در حقِ اہلِ صفا

اہلِ صفا کے نزدیک سماع یہ ہے کہ تمام آواز اور پکار کو (مجازی نہیں بلکہ) حقیقی خیال کیا جائے۔

آنکہ بود عاشقِ حق عزوجل      مست شود از سخنِ بر محل

اللہ عزوجل کا عاشق وہی ہوتا ہے جو برموقع کلام سن کر مست ہو جائے۔

بلکہ ذہد جاں بہماں یک سخن      داد دلے را کہ بود می سخن

بلکہ اس امتحان میں ایک ہی بات پر دل تو کیا جان بھی فدا کر دیتا ہے۔

تشریح: سماع کے آداب میں فرماتے ہیں کہ جو سماع سننے کے اہل ہوتے ہیں سماع سے ان کے دلوں

پر ایک غیبی کیفیت طاری ہوتی ہے۔ نفسِ امارہ کو قلتِ طعام کے ذریعہ قابو میں لایا جاسکتا ہے لہذا سماع میں

جانے سے قبل طعام نہ کھائیں اور محفل میں ادھر ادھر دیکھے بغیر دل کو متوجہ کر کے بیٹھیں اور اپنے مرشد کا تصور

پیش نظر رکھیں چونکہ خوبصورت آواز سننے سے وجدانی کیفیت کا پیدا ہونا نہ صرف فطرت کا تقاضا بلکہ اللہ



تعالیٰ کا فضل بھی ہے۔ اس لئے اللہ تعالیٰ کا سچا عاشق واقعی بر موقع و بر محل کلام سن کر مست و بے خود ہو جاتا ہے بلکہ بعض عاشقان حق نے تو ایک ہی بات پر اپنی جان فدا کر دی اور واصلِ جنت ہو گئے۔

لغت میں سماع (س مفتوح) بمعنی سننا اور سماع (س مکسور) بمعنی رقص و نغمہ۔ اصطلاح طریقت میں سماع سے مراد ایسی محفل جس میں مشائخ و صلحاء اپنے مریدین و متوسلین اور معتقدین کو ساتھ لئے کسی قوال کی زبانی دف کے ساتھ صوفیانہ، عارفانہ، نعتیہ یا منقبتی کلام سننے کا خاص اہتمام کرتے ہیں۔ پیرانِ چشت کے اشغال میں سماع کو خاص اہمیت حاصل رہی ہے بلکہ اس کو روحانی غذا اور عبادت سے تعبیر کیا جاتا ہے۔ ایک طبقہ سماع سننے سے گریز کرتا ہے اس اختلاف کی نفیس تشریح یہ کہ جن بزرگوں پر اطاعت و فرمانبرداری کا غلبہ ہو وہ سماع سے بچتے ہیں اور جن پر عشق و محبت کا غلبہ ہو وہ سماع سننے میں رغبت رکھتے ہیں۔ انبیاء و صحابہ میں دونوں مزاج والے تھے مثلاً موسیٰ علیہ السلام پر عشق کا ظہور زیادہ، عیسیٰ علیہ السلام تارک الدنیا اور ہمارے آقا ﷺ جمع صفات کے جامع اسی طرح صحابہ میں صدیق و بلال رضی اللہ عنہما پر عشق غالب تو فاروق اعظم رضی اللہ عنہ کے مزاج میں شدت۔ ان کی پیروی میں مشائخ طریقت کے مزاج بھی دونوں قسم کے تھے۔

موجودہ دور میں عام طور پر لوگ سماع کو تفریح طبع کا ذریعہ سمجھنے لگے ہیں اور چورستوں اور عورتوں کی قوالی کے مقابلوں کو بزرگانِ چشت کی مجلس سماع سے نسبت دیتے ہیں جو غلط بنیاد بلکہ علانیہ گناہ اور جو موجب عذاب ہے۔

در اصل سماع ایک درد کی دوا ہے لہذا جسے درد ہو وہی استعمال کرے۔ اس لئے جو اہل ہوتے ہیں ان ہی کو سماع سننے کی اجازت ہے۔ بلکہ سماع سننے کی بڑی سخت شرائط عائد کی گئی ہیں۔ مثلاً حضرت خواجہ نظام الدین محبوب الہی قدس سرہ نے فرمایا سماع میں عورتیں نہ ہوں۔ کلام سنانے والا نابالغ لڑکا نہ ہو شرعی طور پر ممنوع باجوں کا استعمال نہ ہو۔ قوال کا کلام فحش اور فضول نہ ہو (فوائد الفواد)

اسی طرح حضرت کلیم اللہ جہاں آبادی علیہ الرحمہ کے مقرر کردہ آداب سماع ہیں، سننے والے سنانے والا با وضو ہے۔ محفل عام راستہ پر نہ ہو۔ سماع کا انعقاد نماز کے وقت نہ ہو۔ منکر سماع محفل میں شرکت نہ کرے۔ سماع کا آغاز سورہ فاتحہ ایک بار، سورہ اخلاص تین بار اور درود شریف سے ہر محفل میں با ادب دوزانوں بیٹھیں۔ محفل میں ہنسی مذاق نہ ہو۔ سماع سے دلچسپی باقی نہ رہے تو محفل سے باہر آ جائیں محفل کا اختتام بھی فاتحہ خوانی پر ہو (عشرات کاملہ)

بسم اللہ الرحمن الرحیم

## مفتاح العاشقین

ملفوظات حضرت نصیر الدین چراغ

### کھانا کھلانے کی فضیلت کے بیان میں

بھوکوں کو کھانا کھلانا ہر ایک مذہب میں پسندیدہ ہے۔ اور اس سے بڑھ کر کوئی سعادت نہیں۔ کہ بھوکوں کو سیر کیا جائے۔ اور انہیں آرام دے کر ان کے دال راضی کئے جائیں۔

پھر فرمایا کہ ایک مرتبہ کسی شخص نے شیخ الاسلام ابوسعید ابوالخیر رحمۃ اللہ علیہ سے یہ سوال کیا کہ مجھے دکھائیں کہ حق تعالیٰ کی کتنی راہیں ہیں۔ فرمایا: موجودات کے ہر ذرہ کی تعداد کے برابر۔ لیکن ان میں سب سے نزدیک کی راہ لوگوں کے دلوں کو آرام پہنچانا ہے۔

پھر فرمایا کہ دلیل السالکین میں لکھا ہے کہ ایک مرتبہ خواجہ حسن بصری اور رابعہ بصری ایک ہی جگہ بیٹھے تھے اور سلوک کے بارے میں گفتگو ہو رہی تھی۔ رابعہ بصری نے پوچھا کہ اس راہ میں کمالیت کس بات کا نام ہے۔ خواجہ صاحب نے پانی پر مصلّا بچھا کر نماز ادا کی۔ بعد ازاں خواجہ حسن بصری نے فرمایا: رابعہ یہ مثل ہے اگر تو یانی پر چلے گا۔ تو تنکا ہے۔ اگر ہوا میں اڑے گا تو مکھی ہے۔ اگر کسی کے دل کو راضی کرے گا تو کچھ ہوگا۔

پھر اسی موقعہ کے مناسب فرمایا کہ ایک مرتبہ کچھ قلندر سلطان المشائخ شیخ نظام الحق والشرع والدین قدس اللہ سرہ العزیز کی خدمت میں آئے۔ ان میں سے ایک نے کہا: یا شیخ! براہ کرم مجھے کوئی کرامت دکھائیے گا۔ خواجہ صاحب نے خادم کو کھانا لانے کا حکم دیا۔ جب کھانا لایا گیا۔ اور قلندروں کو دیا گیا۔ تو اس قلندر نے پھر کہا کہ یا شیخ! میں کھانے کو کیا کروں؟ مجھے کوئی کرامت دکھائیں۔ خواجہ صاحب نے فرمایا: برخوردار! یہی کھانا ہی کرامت ہے۔ اسے کھالے۔ اس سے

بڑھ کر اور کوئی کرامت نہیں۔ جب قلندروں نے یہ بات سنی۔ تو آداب بجالائے اور کھانا کھا کر چلے گئے۔

پھر فرمایا کہ حجۃ الاسلام میں لکھا ہے کہ جب صحابہ کرامؓ آنحضرت صلی اللہ علیہ وسلم کی خدمت میں حاضر ہوتے تو کچھ نہ کچھ کھا کر وہاں سے جاتے۔

پھر فرمایا کہ انس بن مالکؓ روایت فرماتے ہیں کہ کسی شخص نے جناب رسول مقبول صلی اللہ علیہ وسلم سے سوال کیا۔ کہ خدا کی راہ میں روٹی دینا بہتر ہے۔ یا سورکعت نماز ادا کرنا۔ فرمایا: روٹی دینا بہتر ہے۔ پھر پوچھا کہ مسلمانوں کی حاجت پوری کرنا بہتر ہے۔ یا سورکعت نماز ادا کرنی: فرمایا مسلمانوں کی حاجت پوری کرنا بہتر ہے۔

پھر فرمایا کہ کوئی چیز افضل اور بڑھ کر اس سے نہیں کہ کسی کے دل کو راحت پہنچائی جائے۔ یہ سب عبادتوں سے افضل ہے۔ جب خواجہ صاحب ان فوائد کو ختم کر چکے۔ تو نماز میں مشغول ہو گئے۔ اور میں اور لوگ واپس چلے آئے۔ الحمد للہ علی ذلک۔



### گناہ کے دس نقصانات

امیر المومنین حضرت سیدنا عمر بن خطابؓ نے فرمایا کہ تم اللہ عزوجل کے اس فرمان سے ہرگز دھوکے میں نہ پڑنا۔ ”جو ایک نیکی لائے تو اس کے لئے اس جیسی دس نیکی ہیں اور جو برائی لائے تو اسے بدلانہ ملے گا مگر اس کے برابر۔“

- (۱) جب بندہ گناہ کرتا ہے۔ اللہ عزوجل کو غضب دلاتا ہے اور وہ اسے پورا کرنے پر قدرت رکھتا ہے۔ (۲) گناہ کرنے والا ابلیس ملعون کو خوش کرتا ہے (۳) جنت سے دور ہو جاتا ہے۔ (۴) جہنم کے قریب آ جاتا ہے (۵) وہ اپنی سب سے پیاری چیز یعنی اپنی جان کو تکلیف دیتا ہے (۶) وہ اپنے باطن کو ناپاک کر بیٹھتا ہے حالانکہ وہ پاک ہو جاتا ہے (۷) اعمال ٹھکنے والے فرشتوں یعنی کراما کاتین کو ایذا دیتا ہے۔ (۸) وہ نبی کریم ﷺ کو روضہ مبارکہ میں رنجیدہ کر دیتا ہے۔ (۹) زمین و آسمان اور تمام مخلوق کو اپنی نافرمانی پر گواہ بنالیتا ہے (۱۰) وہ تمام انسانوں سے خیانت اور رب العالمین عزوجل کی نافرمانی کرتا ہے۔ (ماخوذ بحر الدموع)